

L-GHAWWA f'Ghawdex

€ 21 Lm 0.86c

Jannar 2008

* LEHEN L-GHAWDXIN GHAL 63 SENA *

Nru. 894



GOZO CATHEDRAL
PUBLIC LIBRARY

donated by





AF

n. 2/08

QAD
131016

WICĊ ĊESARI NBIDEL...


imma 'mammona' baqghet!



GHAL





FIX-XAHAR!



IL-HAJJA f'Ghawdex

MINJIERA TA' TAGHRIF U TAGHLIM
dwar Ghawdex u l-Ghawdxin



Meta tabbona tkun qed tieġu r-rivista bil-posta u b'nofs il-prezz li tiswa' (€2 il-kopja). Ahseb biex iġgedded l-abbonament tiegħek għas-sena 2008, u heġġeġ lil hbiebek biex jabbonaw huma wkoll.

Imla din il-formola jew aghmel kopja tagħha u ibgħatha flimkien ma'


čekk jew 'money order' ta' 10 Ewro lill-

Amministratur, "Il-Hajja f'Ghawdex",

Lumen Christi Media Centre,

Triq Fortunato Mizzi,

Victoria VCT 2579, Ghawdex.



Isem _____

Indirizz _____

Nixtieq: Nabbona (gdid) jew Inggedded l-Abbonament għas-sena 2008

€10 Abbonament Regolari

€20 Abbonament Benefattur FIRMA _____

IL-HAJJA f'Ghawdex

L-Ewwel Harġa f'Ġunju 1945
Harġa nru. 894
Jannar 2008
Mahruġa mid-
Djoċesi ta' Ghawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Ghawdex VCT 111
Tel. 21560496/7 Fax. 21561860

e-mail: gozopress@onvol.net

Abbonament: €10 / Lm 4.30
Benefattur: €20 / Lm 8.60

Issettjata u Stampata:
"Gozo Press" Tel.21551534

Il-fehmiet li jistqarru l-kittieba
m'humex neċessarjament dawki
tal-Bord Editorjali.

f'din il-harġa

Editorjal	• 3
Il-Hajja fid-Djoċesi	• 4
Rapport ta' l-Isqof	• 6
Kummentarju (1)	• 7
X'ghadda minn ghalina	• 9
Kummentarju (2)	• 13
Riflessi	• 15
Kummentarju (3)	• 16
L-Intervista	• 18
Mill-Parlament	• 20
Sfidi ta' Żmienna (3)	• 21
Kotba minn Ghawdex	• 24
Letteratura Ghawdxija	• 25
Dawl għall-Hajja	• 26
Il-Misteru tal-Knisja (10)	• 28
Snajja Qodma (6)	• 30
Impressjonijiet fuq Ghawdex (3)	• 32
Lehen il-Missjunarji Ghawdxin	• 34
Ghawdex Qabel ir-Ritratti (1)	• 36
Ghawdex 300 sena ilu (160)	• 37
Passiġġata Biblika (32)	• 38
Mill-Kunsilli Lokali Ghawdxin:	
San Lawrenz	• 40
Xhieda Nisranija	• 42
Kummentarju (4)	• 43
Tieqa fuq l-Ambjent	• 44
Ibza' għal Saħħtek	• 46
Tisliba Maltija Biblika (3)	• 48
Mix-Xena Sportiva f'Ghawdex	• 49
Imkejjen Ghawdxin (6)	• 50

Ritratti: Hajr lil Joe Zammit, George Scerri, Alvin Scicluna, Max Xuereb, John Cordina, Joseph Vella, Kunsilli Lokali ta' Ghawdex u diversi parroċċi Ghawdxin għal diversi ritratti li jidhru f'din il-harġa.
Ritratt tal-Qoxra: L-Ewro, collage.



Editorjal

Dhalna... u Dahhalna l-Ewro

Issa żgur hadd ma baqalu dubju li Malta tagħmel parti mill-Unjoni Ewropea. Issa kull ċittadin Malti jgorr fuqu biċċa Ewropa. Xejn daqs l-Ewro m'hu se jġibna konxji, ilkoll kemm aħna, li pajjiżna huwa tabilhaqq insieheb fl-U.E. u li jien u int ċittadini mhux biss Maltin imma wkoll Ewropej. Mill-ewwel ta' Jannar 'il quddiem l-ewro sar oġġett li jagħtik identità. Mhux daqs ir-ritratt tal-maħbub jew maħbuba fil-kartiera, għalkemm jaqsam miegħu l-istess spazju, imma ċertament fih is-sinifikat ta' appartenenza għal kategorija, ftit jew wisq bħad-distintiv meħmuż mal-pavru tal-ġlekk. Issa fil-ġhadd tal-flus u l-flejjes jeħtieġ li nidraw naħsbu bħall-Ewropej l-oħra. U dan hu xieraq u siewi. Attenti imma; dan ma jfissirx li għandna nibdew naħsbu bħalhom f'kollox (ara paġna 43).

Il-ġhaqda ta' pajjiżna fiż-zona ta' l-ewro u l-adozzjoni tal-munita hija bidla li mistennija gġib benefiċċji ekonomiċi u soċjali. Hija wkoll bidla li jeħtieġ li tindara fostna. Għalkemm il-poplu kollu għadda minn kampanja shiħa ta' tagħrif u thejjija, il-bidu, bħal f'kull bidla oħra, qed jippreżenta xi diffikultajiet. Tinħtieġ kollaborazzjoni bejnietna fl-attività finanzjarja ta' kuljum; tinħtieġ rieda tajba minn kulhadd fil-bejgħ u x-xiri għax din l-attività hija att ta' fiduċja f'xulxin.


Huwa mument għall-bejjeġha, mhux biss biex ma japprofittawx ruħhom mill-inċertezza ta' x'uħud mill-konsumaturi, iżda hu propju mument meta jistgħu jkatru jew jiksbu l-fiduċja tal-klijenti. Dan jistgħu jagħmluh billi jaqtgħu l-prezz "għad-dritt" inqas u jaħdmu offerti vantaġġjużi b'ċifri komdi li jniżżlu xi ftit il-prezzijiet. Min-naħa l-oħra, il-konsumatur għandu jagħraf ir-responsabbiltajiet li l-ligi għaddiet fuq il-bejjeġh. Il-fatt li x-xerrej jista' jmur jixtri bil-liri u l-bejjeġh huwa obligat li jagħtih il-bqija bl-ewro seta' johloq inkonvenjenzi kontinwi għal min ibiġh. Għaldaqstant, m'għandux, f'dawn il-jiem, xi konsumatur juża lill-hanut bħallikieku kien il-bank, u minhabba mentalità ta' żmien żemżem jedha jagħmel ir-ronda tal-ħwienet, jixtri ċekċika minn hawn u xarbitella minn hemm, u jibdel, fil-munita l-ġdida, l-liri li kienu ilhom għal snin shaħ maħżunin taħt il-maduma. Ikun ġest sabiħ u ta' inkuraġġiment jekk il-klijent jagħti lil tal-hanut ammont li joqrob lejn il-prezz.

Il-kollaborazzjoni bejnietna fil-bejgħ u x-xiri u l-fiduċja f'xulxin f'dan il-qasam jirrendu din il-bidla suċċess mingħajr skossi u dispaċiri. Din il-kollaborazzjoni hija wkoll mod kif "nagħtu lil Ċesari dak li hu ta' Ċesari, u lil Alla dak li hu ta' Alla".

Joseph W. Psaila

www.dioceseofgozo.org

Il-Hajja fid-Djoċesi



Mis-Seminarista Noel Debono

Avvent

Għaż-żmien liturġiku ta' l-Avvent id-djoċesi offriet numru ta' sussidji għall-animazzjoni liturġika u kateketika propja ta' dan iż-żmien, fosthom thabbira ta' l-Avvent, skema ta' omeliji għal nhar ta' Hadd, xi proposti għan-novena tal-Milied u proposti pastorali oħrajn għal żmien il-Milied.

Kull nhar ta' Sibt, imbagħad, ġew organizzati sensiela ta' laqgħat għaż-żgħażgħ, fil-Knisja ta' San Ġakbu, r-Rabat. F'dawn il-laqgħat kienet tiġi mħabbra l-Kelma ta' Alla tal-liturġija tal-Hadd u ssir riflessjoni dwarha minn Mons. Isqof, ikun mument ta' *sharing* bejn dawk prezenti, kif ukoll hin ta' skiet u talb quddiem Ġesù Ewkaristija.

Saċerdoti

Nhar l-1 ta' Diċembru, is-saċerdoti tad-djoċesi tagħna attendew għal nofs ta' nhar irtir, fiċ-Ċentru Ragħaj it-Tajjeb, ir-Rabat. L-irtir tmexxa minn patri Marcello Ghirlando ofm u beda permezz tar-reċita tat-Tifhir ta' Sbieh il-Jum u introduzzjoni mill-Isqof.

Nhar il-Hadd, 2 ta' Diċembru, saret laqgħa għall-familjari tas-saċerdoti għawdxin li kienet tikkonsisti f'adorazzjoni u rużarju meditat immexxi minn Dun Karm Hili, hsieb minn Mons. Isqof Mario Grech u wara mument soċjali bejn dawk prezenti. Din il-laqgħa ssewi sabiex jiġi muri apprezzament lill-familjari tas-saċerdoti għall-kontribut tagħhom b'risq il-missjoni u l-hidma tas-saċerdot, u fl-istess hin isservi ta' formazzjoni għal dawn il-persuni.

Matul ix-xahar ta' Diċembru saru żewġ laqgħat tal-kappillani flimkien ma' l-Isqof. Kienu diversi l-punti diskussi matul dawn il-laqgħat, fosthom is-sena Pawlina, it-temi għall-eżerċizzi tar-Randan u ċerta formazzjoni li għandha tingħata lill-poplu nisrani dwar xi programmi tax-xandir li jmorru kontra l-prinċipji tal-Vanġelu u tal-morali nisranija. Qed issir ukoll hidma sabiex fil-futur qrib ikun lest ktieb bit-talb tas-Salmi sabiex jiġi faċilitat it-talb tal-Liturġija tas-Sigħat fi hdan il-komunitajiet parrokkjali.

Nhar il-Ġimgħa 21 ta' Diċembru, giet iċċelebrata quddiesa fit-tifkira tal-100 sena mill-ordinazzjoni saċerdotali ta' Dun Karm Cachia. Mons. Isqof ippresieda din l-Ewkaristija għal dan is-saċerdot miż-Żebbuġ, li kien konfessur ta' Karmni Grima u li miet f'fama ta' qdusija.

Festi

Kienu diversi l-festi li xi komunitajiet iċċelebraw fix-xahar ta' Diċembru. Il-parroċċa tal-Fontana ċċelebrat il-festa ta' Sant'Andrija, appostlu u martri, nhar il-Hadd, 2 ta' Diċembru. Imbagħad nhar it-8 ta' Diċembru, jum is-sollennità tal-Konċepiment immakulat ta' Marija, Mons. Isqof mexxa pontifikal il-Katidral, flimkien mal-kapitlu katidrali u wara ha sehem fil-festi fis-Santwarju tal-Kunċizzjoni ġewwa l-Qala, fejn f'din il-ġurnata jkunu mijiet l-Ghawdxin li jżuru dan is-santwarju b'devozzjoni lejn Ommna Marija.

Nhar l-Erbgħa, 12 ta' Diċembru l-komunità parrokkjali tal-Munxar iċċelebrat il-50 anniversarju tat-twaqqif tagħha. Fost id-diversi attivitajiet li ġew organizzati, saret quddiesa ta' radd il-hajr f'dan il-jum, immexxija mill-kappillan ta' din il-parroċċa Dun Tonio Galea, u quddiesa oħra, nhar is-16 tax-xahar li mexxa Mons. Isqof Mario Grech, li nġhaqad ma' din il-komunità f'din l-okkażjoni importanti u ta' ferħ għaliha.



Il-komunità ta' Santa Luċija ġewwa Kerċem, wkoll tiċċelebra l-festa ad unur il-patrana tagħha, matul ix-xahar ta' Diċembru. Nhar it-13 tax-xahar, meta taħbat it-tifkira liturġika jkunu diversi dawk li jżuru 'l din il-knisja b'devozzjoni lejn din il-qaddisa. Imbagħad, nhar il-Hadd, 16 tax-xahar, Mons. Isqof mexxa pontifikal fl-okkażjoni ta' din il-festa.

Milied

Bi preparazzjoni għall-festi tal-Milied fil-parroċċi kollha jsiru diversi attivitajiet, l-aktar importanti fosthom tkun il-mixja tan-novena, bi thejjija prossima għall-Milied.



Nhar is-17 tax-xahar Mons. Isqof Mario Grech ha sehem fil-quddiesa tan-Novena fil-knisja tan-Nazzarenu, x-Xagħra u wara bierek grawnd/*playing field* ġdid fi Triq Mannar li ser jibda jintuża għar-rikreazzjoni tat-tfal u persuni oħra fil-komunità.

Fil-knisja tax-Xagħra mbagħad, nhar il-Hamis 20 ta' Diċembru Mons. Isqof mexxa l-quddiesa tan-Novena li kienet qed tfakkar il-mitt sena mill-Ordinazzjoni Episkopali u mill-mewt ta' l-Isqof Awżiljarju Rosario Farrugia mwieled ix-Xagħra, li miet biss ftit xhur wara l-ordinazzjoni episkopali tiegħu. Mons. Farrugia kien għal hafna snin professur tat-teoloġija fl-Università ta' Malta u kanoniku fil-Katidral ta' l-Imdina, fejn il-fdalijiet tiegħu huma llum miżmuma.

Għall-festi tal-Milied Mons. Isqof Mario Grech wassal il-messaġġ u l-awgurju tiegħu lill-poplu Malti u Ghawdxin. F'dan il-messaġġ huwa tkellem b'mod partikulari dwar diversi persuni li għalihom żmien il-Milied iġib miegħu aktar tbatija u dieqa. Hu heġġeg lill-poplu nisrani sabiex fil-festegġjamenti

tieghu ma jinsix lill-persuni ta' madwaru li jistghu jkunu ghaddejji minn mumentu diffiċli. Huwa fakkar ukoll kif Ġesù "faqar mhux biss biex ikun fqir bhall-foqra u mal-foqra, imma biex lill-foqra jgħinhom jirbhu l-"faqar" tagħhom!" Il-faqar u d-dghufija tagħna tista' tgħinna naghmlu esperjenza tal-helsien li jagħtina l-Feddej.

Mons. Isqof bagħat ukoll messaġġ lill-emigranti Maltin u Ghawdxin, fejn barra li esprima x-xewqat sbiċh tieghu għal dan iż-żmien qaddis hegġeġ sabiex jigi mgħix il-veru spirtu tal-Milied. Hu fakkar kif Milied mingħajr Ġesù jitlef il-verità tieghu. Hu saħaq ukoll dwar l-importanza tal-Kelma ta' Alla fil-hajja tan-nisrani li kapaċi titrasforma lill-persuna 'f' aħbar tajba' għal dawk madwarha.

Nhar lejlet il-Milied Mons. Isqof ha sehem fl-għasar tal-vġili flimkien mal-kapitlu u l-kleru tal-Katidral fejn mbagħad iċċelebra l-quddiesa sollenni ta' Nofs il-Lejl. Fl-omelija tieghu l-Isqof Grech tkellem dwar id-diversi problemi li qegħdin niffaċċjaw fis-soċjetà tagħna u kif it-twelid tal-Mulej għandu jqarribna lejn tant persuni u kategoriji ta' nies li huma l-aktar maħkuma minn dawn il-problemi u kif it-twelid ta' Ġesù jista' jdawwal dawn is-sitwazzjonijiet fis-soċjetà ta' żmienna.

Imbagħad nhar il-Milied Mons. Isqof iċċelebra l-Ewkaristija fil-Katidral kif ukoll fil-parroċċa ta' San Ġorġ bħalma mbagħad sar fl-aħhar jum tas-sena fejn l-Isqof ippresieda l-pontifikal sollenni bil-kant tat-*Te Deum* fiż-żewġ parroċċi.

Fl-istess jum, Mons. Isqof għalaq is-sena 2007 b'quddiesa ċċelebrata fil-Bażilika ta' Marija Bambina, fil-parroċċa tax-Xagħra, fl-okkażjoni tal-Kwaranturi fil-parroċċa. Il-quddiesa bdiet fil-11.00pm u ntemmet fi sbiħ l-ewwel tas-sena l-ġdida. B'hekk il-poplu t'Alla miġbur madwar il-Kelma u l-Ewkaristija rringrazzja lis-Sinjur Alla għas-sena li kienet qed tintemm, u ntefaq f'idejH għas-sena l-ġdida, Hu li hu s-sid taż-żmien u ta' l-istorja. Wara l-quddiesa, dawk preżenti ltaqghu fuq iż-zuntier tal-knisja biex jagħtu l-awguri lil xulxin u lill-Isqof, u jieħdu xi haġa flimkien.

Seminarju

Is-seminaristi tad-djoċesi tellgħu d-dramm bl-isem 'Raġġ ta' Dawl', b'messaġġ nisrani u vokazzjonali, liema drammm kien maqlub għall-Malti minn Mons. Salv Borg. Wara kull rappreżentazzjoni dawk preżenti kienu mistiedna jżuru s-seminarju fejn jgħammru u jġu fformati s-saċerdoti ta' għada.


Nhar is-Sibt, 15 ta' Diċembru, fis-seminarju giet organizzata attività għall-abbatini u l-membri tal-vokazzjonijiet tal-parroċċi kollha tad-djoċesi, fl-okkażjoni tal-Milied. Barra riflessjoni ta' Mons. Isqof dwar is-sehem ta' l-abbati fil-liturġija, giet iċċelebrata l-Ewkaristija u mbagħad sar loġhob u party għat-fal kollha preżenti.

Nhar il-Hadd, 16 ta' Diċembru, Mons Isqof Mario Grech ta l-ministeru ta' l-Akkolitati lil tliet seminaristi tad-djoċesi tagħna: Anthony Bajada, Joseph Curmi u Richard Farrugia,

it-tlieta mill-parroċċa tax-Xagħra. Iċ-ċerimonja saret waqt konċelebrazzjoni sollenni fil-5.00pm fl-istess parroċċa tax-Xagħra. Permezz ta' l-Akkolitati dawn it-tliet żgħażaġh flimixja tagħhom lejn is-saċerdożju ġew imsejhin u afdati bil-ministeru li jgħinu lid-djaksi u lill-presbiteri fit-tqassim ta' l-Ewkaristija, sew fl-assemblea liturġika kif ukoll lill-morda fi djarhom, bħala ministri straordinarji tat-tqarbin.

Pussess

Nhar il-Hadd 9 ta' Diċembru, Mons. Isqof Mario Grech ta l-pussess lil Mons. Ġużepp Attard bħala Arċipriet tal-parroċċa tal-Katidral. Il-motto li Mons. Attard għażel bħala gwida fil-missjoni ġdida tieghu kien 'Aghmlu dak li jgħidilkom Iġu'.



F'messaġġ ta' l-okkażjoni hu tkellem dwar is-sejha tar-ragħaj li jxandar dak li l - M u l e j j g h a l l i m n a permezz tal-Kelma tieghu

u awgura li l-hidma tieghu fi hdan din il-komunità parrokkjali tista' tgħin sabiex is-sliem, il-ferh, l-għaqda u l-imħabba tal-Vangelu jkunu dejjem aktar preżenti fi hdanha.

Santwarju Madonna ta' Pinu

Nhar l-1 ta' Diċembru sar il-ftuħ tal-festi speċjali f'għeluq il-125 sena minn meta l-Madonna kelmet lil Karmni Grima u lill-Frangisk Portelli. Il-motto għal dawn il-festi huwa "Ejja... fi hdan Marija ssib lil Ġesù". Matul is-sena ser ikunu diversi l-attivitajiet organizzati, fosthom *symposium* Marjan fl-ewwel ġimgħa ta' Ġunju. Għal din is-sena, nhar it-22 ta' Ġunju, tifkira tal-Madonna ta' Pinu, il-parroċċi kollha ta' Malta u Ghawdex ser jiċċelebraw dan il-jum bħala sollennità.


Jum il-Persuni b'diżabbiltà

Fis-Santwarju tal-Madonna ta' Pinu, nhar il-Hadd, 2 ta' Diċembru giet iċċelebrata quddiesa f'Jum il-Persuni b'diżabbiltà. Fl-omelija tieghu, mons. Isqof tkellem dwar l-impenn tal-Knisja favur il-hajja u s-sehem li l-Knisja għandha tagħti fis-soċjetà u fid-diversi oqsma tagħha, mhux lanqas f'dak tal-bioetika u f'dak ta' l-etika sesswali. Huwa tkellem ukoll dwar id-dritt tal-persuni b'diżabbiltà li jgħixu l-hajja fil-milja tagħha. Għalhekk huwa dmir ta' kulhadd li jgħin lilhom u lill-familji tagħhom, mhux b'karità imma b'gustizzja. Il-komunità nisranija għandha tkompli tagħmel il-parti tagħha sabiex tinholq kultura favur dawn hutna b'diżabbiltà, sabiex tinqered xi indifferenza li tista' għadha teżisti lejhom u halli jkollhom aktar spazju fil-hajja soċjali, politika u religjuża.

Leġjun ta' Marija

Fl-istess jum saret id-*December Function* tal-Leġjun ta' Marija, li għaliha jattendu l-membri ta' dan il-moviment fl-okkażjoni tal-Milied. Matul din l-attività saru kelmtajn lil dawk preżenti mill-president attwali tal-Leġjun f'Ghawdex, is-sur Nenu Bajada u mill-Isqof Mario Grech u gie pprezentat *feature* dwar il-venerabbli Edel Quinn, Irlandiża li hadmet għat-tixrid tal-Leġjun fl-Afrika.

Rapport dwar Mons. Isqof Mario Grech: Il-Bidu tal-Missjoni Pastoral fi Brussels u Luxembourg



L-E.T. Mons. Mario Grech, Isqof ta' Ghawdex, jipparteċipa fil-COMECE

Wara żmien ta' hsieb u deċiżjonijiet, bejn l-20 u l-24 ta' Novembru, 2007 bdiet il-missjoni pastorali fi Brussels u Luxembourg. Il-htieġa ta' din il-missjoni bdiet tinhass aktar ma l-komunità Maltija bdiet tikber f'dawn l-ibliet minn meta Malta dahlet u bdiet tagħmel parti mill-Unjoni Ewropea. Illum bejn Brussels, Luxembourg u Strasbourg hemm komunità ta' madwar 600 persuna. Dan mhux bilfors jinkludi lil kulhadd. Dan in-numru jirrifletti n-numru ta' dawk il-persuni li jaħdmu mal-istituzzjonijiet Ewropej u mhux dawk li huma impjegati ma' azjendi privati jew il-familjari ta' dawn.

Il-bidu ta' din il-missjoni gie f'kombinazzjoni mal-partecipazzjoni ta' Mons. Isqof Mario Grech, Isqof ta' Ghawdex, fil-konferenza tal-Isqofijiet li gejjin mill-pajjiżi membri tal-Unjoni Ewropea, (COMECE). Din il-laqgħa ssir ta' kull sena. L-Isqof Mons. Grech, kien akkompanjat minn Dun Alfred Vella, delegat tal-konferenza tal-isqofijiet għall-hidma fost dawk li huma migranti jew f'mixja minn post għall-iehor għal xi raġuni jew oħra. F'din il-laqgħa gie ttrattat fost l-oħrajn is-sugġett tar-refuġjati fil-gzejjer tagħna. Fl-intervent tiegħu l-Isqof Grech saħaq fuq il-fatt li ahna bhala proporzjon qegħdin nirċievu hafna minn dawn in-nies u għalhekk il-konferenzi tal-isqofijiet ta' l-Ewropa għandhom jagħmlu pressjoni fuq l-awtoritajiet ċivili tal-pajjiżi rispettivi tagħhom biex jaqsmu dan il-piż magħna. Hu tkellem ukoll fuq il-fatt li l-Knisja tħoss hafna għal dawk il-familji li minhabba li xi parti jkollha titlaq u tinfired mill-bqija, din il-familja tista' ssib ruhha fi kriżi u tisfaxxa l-għaqda li għandu jkun hemm. Għalhekk hu mehtieg li kull min hu fl-awtorità jara li meta jiġu mghejjuna dawn ir-refuġjati tingħata attenzjoni speċjali lill-għaqda tal-familja.

Il-missjoni mal-komunità Maltija kienet tikkonsisti l-aktar f'kuntatti ma' diversi familji li huma hemmhekk bit-tfal, u lil xi wħud saritilhom zjara. Saret ukoll vista lill-Istituzzjonijiet Ewropej bħal fejn jiltaqgħu l-Kummissjunarji, l-Parlament Ewropew, il-qorti Ewropew, u l-uffiċċju tal-awdituri għall-Unjoni Ewropea. Id-delegazzjoni kellha laqgħa kordjali hafna mal-Kummissarju Malti għall-affarijiet tas-sajd, Dr Joe Borg, mal-membri parlamentari Maltin, kif ukoll mal-Ambaxxatur Malti għall-Belġju u Lussimburgu, Dr Bonnici, u mar-rappreżentant permanenti għal Malta, is-Sur Richard Cachia Caruana. Saret vista wkoll fil-iskejjel Ewropej kemm fi Brussell kif ukoll fil-Lussimburgu, fejn iltqajna mat-tfal Maltin u l-għalliema tal-Malti li hemm f'dawn l-iskejjel.

Il-qofol tal-bidu ta' din il-missjoni kienet iċ-ċelebrazzjoni ta' żewġ quddisiet li kienu ppreseduti mill-Isqof Mons. Mario Grech l-ewwel li giet iċ-ċelebrata kienet dik ta' Lussimburgu. Għaliha attendew mas-70 persuna. L-Isqof Grech waqt l-omelija żvolgħa s-sugġett tax-xhieda. Hu tkellem fuq il-persuna ta' San Ġwann il-Battista li kien il-prekursor ta' Ġesù, dak li introduċa lil Ġesù lin-nies ta' żmien. Hekk ahna lkoll fl-ambjenti li nkunu rridu nixhdu għal Ġesù, bl-għemil aktar milli bil-kliem. B'dan il-mod inkunu ngħinu fil-bini tas-saltna ta' Alla l-Missier li mhix saltna ta' setgħa u poter imma saltna ta' mħabba, ġustizzja u sliem.


Fi Brussell l-Isqof Grech tkellem fuq it-tema tad-djalogu, kemm hu importanti li nidhlu fi djalogu magħna nfusna u mad-dinja ta' madwarna. Ahna nistgħu nsibu ruhna tant imhabbtin, tant għandna x' nagħmlu, li f'it nsibu hin għalina nfusna aħseb u ara għall-haddiehor. Ikun gwaj li ahna nintilfu f'din ir-rutina u hekk nitilfu l-identità tagħna nfusna u ma nkunux ta' għajnuna għall-oħrajn. Id-djalogu jiftahna biex nifhmu dak li Alla jrid minna u kif nistgħu nkunu miftuħin għall-oħrajn. Fiz-żewġ okkażjonijiet Mons. Isqof feraħ lil Maltin li għalkemm huma f'artijiet daqshekk kbar, b'opportunitajiet immensi, għadhom iħossu l-bżonn ta' Alla f'hajjithom, u hekk ifittxu li uliedhom jitgħallmu l-katekiżmu u jippreparaw ruħhom għas-sagramenti. Il-komunità kienet imhegġa biex tibqa' titlob halli din il-missjoni li nbdi, tkompli bil-kooperazzjoni ta' kulhadd, kemm tal-Knisja fil-gzejjer tagħna u kemm bl-appoġġ li huma lesti li jagħtu għall-attivitajiet li jkunu msejha biex jattendu għalihom.

Minn naħa tagħhom il-Maltin urew li apprezzaw dan il-ġest min-naħa tal-Knisja fil-gzejjer tagħna u talbu li din il-missjoni tkompli speċjalment fil-ġranet importanti tal-kalendarju liturġiku, bħaż-żmien tal-Avvent u l-Milied, ir-Randan u l-Għid. Xtaqu li jkun hemm minn żmien għal żmien laqgħat ta' thejjija għaż-żwieġ, għax għalkemm huma kollha jikkomunikaw b'diversi lingwi, madankollu jħossuhom aktar kunfidenti li jesprimu ruħhom bl-ilsien Malti f'sugġett daqstant importanti bħalma hu ż-żwieġ.


Il-komunità tal-Ġizwiti, ta' *Foyer Europeenè*, għenet hafna biex din il-missjoni setgħet tibda. Il-Patrijiet Frangiskani Minuri, Irlandiżi, fi Krinaam, villagġ qrib iċ-ċentru ta' Brussell, kellhom kliem ta' tifhir għall-Maltin li jiffrekwentaw il-knisja parrokkjali ta' Sant'Antnin, u qalu li saħansitra wahda Maltija hi katekista f'dik il-parroċċa. Hi x-xewqa ta' kull parti li din il-missjoni tkompli u hemm tama kbira li jōhroġ il-ġid mistenni.

Kummentarju (1)

X'ifisser Tagħmel Irtir



Silta mill-ktieb ġdid maqlub għall-Malti li l-*“Lumen Christi Publications”* ser toħroġ għar-Randan 2008. Il-ktieb originali bl-Ingliż tal-Professur Fr. John Wijngaards, *“Experiencing Jesus”* ġie maqlub għall-Malti minn Carm C. Cachia, u se jgħib it-titlu *“Ġesù, l-isbah esperjenza f'hajtek”* u jkun għall-bejgħ mal-bidut tar-Randan. Hu ktieb famuż mad-dinja kollha.



minn FR. JOHN WIJNGAARDS

Il-prattika tal-meditazzjoni ta' kuljum tissahhah aktar jekk, xi drabi, ikollna l-opportunità li nagħmlu xi rtir. Hafna nsara jafu, mill-esperjenza, xi jfisser irtir; hafna oħrajn qatt ma għamlu rtir. Anke dawk li jafu u japprezzaw l-irtiri, jagħmlu tajjeb jekk jirriflettu għal darba oħra dwar l-importanza ta' l-irtir u kif dan jirnexxilu jilhaq l-iskop tiegħu f'hajjithom.

L-essenza ta' rtir hi li ahna ninqatgħu għal xi żmien mill-hajja ta' kuljum u minn dak kollu li din tinvolvi. Immorru għal xi granet f'xi post fejn ma jkollniex xi jtellifna mill-bieċa xogħol li nkunu rridu nagħmlu: dik li ngħibu ftit ta' l-ordni f'hajjitna quddiem Alla.

Ahna għandna nagħzlu dan il-post bil-għaqaq. Irid ikun post fejn nistgħu ninqatgħu kompletament mix-xogħol tagħna, mill-familja tagħna, mill-aħbarijiet u minn kull haġa oħra li normalment tiġbed l-attenzjoni tagħna. Ahna għandna nirtiraw f'post fejn nistgħu nħossna hielsa milli nagħtu każ ta' affarijiet bħal dawn, mhux għaliex irridu naharbu mir-responsabbiltà, imma għaliex nafu li, wara li nkunu saħħahna mill-ġdid ir-relazzjoni tagħna ma' Alla, ahna nkunu nistgħu naqdu dmirijietna aħjar. Xi drabi, kunvent jew monasteru jkun post-ideali għal din il-haġa; drabi oħra nistgħu sempliċement noqogħdu ma' xi hbieb li jwegħduna li jhalluna waħidna fil-kwiet u fil-paċi.

Tipi ta' Rtiri

F'xi pajjiżi, l-uniku tip ta' rtir magħruf hu l-irtir taħt direzzjoni. F'dan l-irtir, numru ta' nies normalment jiltaqgħu go dar speċjali għall-irtiri sabiex jassistu ta' kuljum għal programm ta' taħdidiet u eżerċizzji spiritwali. Il-vantaġġ ta' dan il-programm hu li jkun hemm direttur ta' l-irtiri b'esperjenza. Permezz tal-priedki tiegħu u ta' gwida personali dan id-direttur jista' jgħinna niffukaw l-attenzjoni tagħna fuq aspetti tal-hajja spiritwali li, konxjament jew inkonxjament, inkunu ttraskurajna. Irtir ta' dan it-tip jipprovdi wkoll informazzjoni aġġornata li tkun ta' valur speċjali għal dawk in-nies li ftit għandhom opportunità li jzommu ruħhom informati dwar xi jkun jigi fil-Knisja.

Madankollu dan it-tip ta' rtir għandu xi żvantaggi wkoll. It-tagħlim spiritwali li jinghata jista' jkun wisq, bl-introduzzjoni ta' hafna suġġetti u b'hafna temi fil-programm. Hekk, l-irtir ikun fil-periklu li jinbidel f'seminar jew f'kurs ta' taħriġ li, bla dubju, jhalli ġid imma ma jibqax “irtir”. Billi l-programm ikun ipplanat għall-persuni normali u indirizzat lil gruppi, dan jista' ma jkunx addattat għall-bżonnijiet ta' individwu partikulari. Barra minn hekk ikun hemm fatturi oħra li jillimitaw l-effiċjenza ta' rtiri organizzati, bħal, ngħidu ahna, id-data, it-tqassim tal-ħin, l-akkomodazzjoni, eċċ, li jistgħu jillimitaw l-effett proprju ta' rtir.

Hu għal din ir-raġuni li nixtieq ngħid li l-irtir normali hu forsi l-aħjar għamla ta' rtir li nistgħu nagħmlu u wiehed li ahna stess nippjanaw. Li niehdu ftit jiem mistrieħ għall-hajja spiritwali tagħna għandu jkun possibbli u normali kważi għal kulhadd. Nofs seklu ilu li tiehu vaganza kienet xi haġa li lil hafna mank biss kienet tghaddilhom minn rashom. Kundizzjonijiet itjeb ta' xogħol u livell oghla ta' għajxien għamlu dan possibbli għal hafna nies. Hekk ukoll, bla hafna inkonvenjenza, għandu jkun possibbli għal individwi jew koppji miżżewġa li jippjanaw “irtir” f'post addattat, wehidhom ma' Alla.

It-Tul ta' Rtir

Kemm għandu jdum irtir? M'għandniex xi ngħidu, m'hemm ebda regola dwar dan. Wiehed jista' jirċievi hafna fi tliet ijiem ta' silenzju u ta' gabra. Imma personalment naqbel ma' rtir ta' sitta jew tmint ijiem, jekk ikun possibbli. L-esperjenza turina li għandna bżonn ta' jum jew tnejn biex inwarrbu dak li ahna involuti fih fil-hajja ta' kuljum, jum jew tnejn biex bil-mod nieqfu ftit u nibdew induqu hwejjeġ oghla. Fil-hajja hemm proċessi li ma nistgħux ngħaġġluhom u dan jidher li hu wiehed minnhom. Żiemel li għadu kif ha sehem f'tigrija jrid iż-żmien biex jerga' jigi f'tiegħu. Mingħajr ma nafu, ahna wkoll tant inkunu involuti, mentalment u emozzjonalment, f'affarijiet esterni li għandna bżonn ta' ftit jiem biex, bil-mod, inhallu ftit minn dan l-irbit.

F'irtir ta' sitt ijiem issoltu jkunu r-raba' u l-hames ġurnata li jagħtuna l-aktar paċi u l-aktar kuntatt profund ma' Alla. Fl-aħħar ġurnata nkunu qegħdin nippreparaw ruħna biex nerġgħu lura lejn il-hajja tas-soltu, għalkemm ma nippruvawx nahsbu dwar dan.

L-essenza ta' rtir hu dak li l-Benedittini kienu jsejnhulu "Vacare Deo", jiġifieri li tiżvojtta lilek innifsek għal Alla. M'għandniex inpoġġu lilna nfusna taħt xi pressjoni. Għandna nħossuna ħielsa u kuntenti. Hafna mill-ħin tagħna għandna ngħadduh fil-mistrieħ, immorru xi passiġġata jew nagħmlu xi haġa oħra li sserrħilna moħħna. Meta nħossu li aħna lesti, nistgħu nagħtu lilna nfusna f'it ikel spiritwali, l-aħjar billi naqraw kemm siltiet mill-Iskrittura kif ukoll minn xi ktieb relevanti għalina. Ta' min jinnota li fuq l-Għolja tat-Trasfigurazzjoni, il-Liġi u l-Profeti kienu rrapreżentati mill-protagonisti tagħhom, Mosè u Elija.

Il-Qofol tal-Irtir

Filwaqt li nħallu għalina nfusna kemm nistgħu hin liberu, għandna, mill-bidu nett, inqegħdu lil Kristu fiċ-ċentru ta' l-irtir tagħna. Għandna nfakkru lilna nfusna kontinwament bil-preżenza tiegħu. Għandna niddeċiedu li ma rridu nagħmlu xejn mingħajru. Għandna nħossu l-hajra li nsiru nafuh b'mod intimu. Għandna nitolbuh jiggwidana u jgħinna f'kull stadju ta' hajjitna. Għandna naraw l-irtir kollu tagħna essenzjalment bħala talba, fis-sens wiesa' tal-kelma. Aħna għandna nifħu ruħna bilmod għal dak kollu li hu Kristu. L-attitudni fundamentali tagħna tista' titfisser fi kliem li aħna nirrepetu minn ħin għall-ieħor:

"Għażiż Ġesù, jien ġejt biex insib tarf tal-konfużjoni li ninsab fiha. Jekk jogħġbok, aċċettani kif jien, bix-xewqat kontradittorji kollha tiegħi. L-aktar li nixtieq hu li nkun sinċier miegħi nnifsi, sinċier għal dak li Int tixtieq minni. Jien naf li l-għaqda miegħek tkun t'fisser l-aqwa milja tiegħi.

Jien nammirak, Ġesù, jien nadurak u naċċettak bħala l-uniku imghallem tiegħi. Jekk jogħġbok, kun miegħi b'mod speċjali matul dawn il-jiem, kellimni u imla qalbi bil-preżenza tiegħek. Għinni nkun egreb lejk matul dan l-irtir. B'qalbi kollha rrid insir nafek u nħobbok aħjar."

Wahdi jew ma' oħrajn?

L-irtir għandna nagħmluh wahidna jew fil-kumpanija ta' oħrajn? Jiddependi. Diskussjonijiet m'oħrajn jistgħu jagħtu l-frott, imma diskussjoni fit-tul teqred il-ġabra u s-silenzju li huma l-karatteristiċi tal-veru rtir. Madankollu, jekk irtir ma' oħrajn ma jtellifx mill-ħin li l-individwu jgħaddi f'talb solitarju, jekk ifisser li kultant niltaqgħu biex nitolbu flimkien jew biex naqsmu flimkien bħala talba l-esperjenzi u l-ħsbijiet tagħna, dan it-tip ta' rtir jista' jkun ta' għajjuna. Filfatt, għall-mizzewġin, għal gruppi pastorali jew għal oħrajn li għandhom l-istess tip ta' xogħol, għajjuna reċiproka bħal din fit-talb u fir-riflessjoni tista' tapprofondixxi l-esperjenza ta' dak li jkun. Madankollu, għandna nkunu konxji mill-periklu illi, bla ma rridu, aħna nkunu ħsiebna aktar f'dawk ta' madwarna milli biex niżvojtaw ruħna għal Alla. L-irtir għandu jagħmilna ħielsa u disponibbli għal Kristu.

Fis-sens strett tal-kelma, m'hemm l-ebda garanzija li f'irtir aħna jkollna esperjenza ta' l-għaġeb kif kellhom Pietru, Ġabku u Ġwanni fuq il-Muntanja Tabor. Ġrajiet bħal dawn mhumiex taħt il-kontroll tagħna. Imma lanqas għandna neskludu l-possibbiltà li jkollna esperjenzi bħal dawn. Jekk nagħmlu sforz biex tabilhaqq inkunu ħielsa u disponibbli, Kristu, meta jrid u xhin irid Hu, mhux ser jonqos milli jgħaġhalna nħossu l-preżenza tiegħu. B'mod xejn mistenni, Hu juri lilu nnifsu lilna. Id-dawl għammiexi tiegħu jħalli fina marka li ma tithassarx. Kristu mhux ser jonqosna.



HILITE
HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
 Tel: 2155 5736 • Fax: 2155 5525
 Mob: 9947 8884

Xerri l-Bukkett




Bar
Restaurant Pizzeria

*Dine while enjoying the best view in
 the Maltese islands*

Triq iż-Żewwieqa Qala
Tel. 21553500

X'ghadda minn ghalina



Kronaka Ghawdxija minn Charles Spiteri

Imfakkar Jum il-Volontarjat waqt li jiġi inawgurat sit elettroniku ġdid

L-Assoċjazzjoni ta' l-Għaqdiet mhux Governattivi Ghawdxin għall-ewwel darba, nhar l-Erbgha 5 ta' Diċembru, fl-10.00 ta' filgħodu, fiċ-Ċentru tagħha, fix-Xewkija, ingħaqdet mal-kumplament tal-komunita' internazzjonali biex tfakkar il-Jum Internazzjonali tal-Volontarjat. Fl-istess okkażjoni l-Assoċjazzjoni nediet is-sit elettroniku ġdid tagħha www.gozo-ngos.org li ġie inawgurat mill-Ministru Giovanna Debono.

Permezz ta' dan il-*website* l-assoċjazzjoni qed toffri informazzjoni dwar l-istatut tagħha flimkien ma' kopja ta' l-applikazzjoni għal dawk l-għaqdiet mhux governattivi li jkunu jixtiequ jsiru membri tagħha. Minn żmien għal żmien tiġi mgedda l-informazzjoni relatata ma' dawk l-attivitatiet li jkunu qed jiġu organizzati filwaqt li ser jingħata spazju biex l-għaqdiet membri f'din l-assoċjazzjoni jkunu jistgħu jipprovdu informazzjoni u ahbarijiet dwar il-hidma u l-attivitatiet tagħhom.

Kelmejn ta' l-okkażjoni saru kemm mill-President ta' l-Assoċjazzjoni ta' l-NGOs Ghawdxin, Antoine Vassallo kif ukoll mill-Ministru għal Ghawdex, Giovanna Debono. David Pace li holoq mill-ġdid dan is-sit elettroniku ta' spjegazzjoni tad-diversi faċilitajiet provduti.

L-Assoċjazzjoni ta' l-NGOs Ghawdxin twaqqfet fuq inizzjattiva tal-Ministeru għal Ghawdex fl-2003 u tinkludi membri minn tliet kategoriji ta' hidma volontarja, dawk li jaħdmu fil-qasam sportiv, fil-qasam kulturali u dak filantropiku.

Skultura minn Ghawdex tinbiegħ bi prezz għoli f'Londra


Għas-sebgha sena konsekuttiva, l-iskultur Ghawdxin minn Ghajnsielem, Joe Xuereb għamel għotja ta' waħda mill-biċċiet tiegħu magħmula mill-ġebbla Maltija, lill-organizzazzjoni magħrufa bhala *The Malta Charities Association* ta' Londra, li torganizza attivitatiet sabiex jingabru fondi għal istituzzjonijiet filantropiċi ġewwa Malta u Ghawdex.

Għal żmien il-festi tal-Milied, *The Malta Charities* organizzaw *Gala Dinner* f'waħda mill-lukandi lussużi u renomati, *The Landmark*, ġewwa Londra. Matul l-ikla sar irkant tal-oġġetti maħduma minn artisti Maltin u Ghawdxin. Madankollu kienet l-iskultura ta' Joe Xuereb bl-isem "Intimità" ta' daqs H.47cm li ġabet l-għola prezz matul is-serata kollha, tant li nbiegħet għal prezz feminali ta' GBP£3500 (Lm2100 / 4891 Ewro).

Fuq insistenza ta' Xuereb, *The Malta Charities* bdew jgħinu wkoll lil-għaqdiet ghawdxin. S'issa l-Fundazzjoni Arka (*Respite Center*) li qiegħed f'Ghajnsielem, il-fergħa ghawdxija ta' l-Eden Foundation li tinsab ukoll f'Ghajnsielem u l-Fundazzjoni OASI (*Drug Rehabilitation Center*), li jinsab fir-Rabat, Ghawdex, gawdew minn għotjiet ta' flus. Madankollu, għal din is-sena intgħazlet mill-ġdid il-Fundazzjoni Arka. Is-Sinjura Tina Rapinett membru tal-kumitat *The Malta Charities* flimkien ma' l-iskultur Xuereb kellhom laqgħa mad-direzzjoni tal-Fundazzjoni Arka sabiex ikun diskuss b'liema mod *The Malta Charities* jistgħu jgħinu billi jisponsorjaw wiehed mill-proġetti kbar li għandhom maħsuba fiċ-ċentru. Minhabba f'dan, ġie deċiż li l-Fundazzjoni Arka tkun waħda mill-organizzazzjonijiet prinċipali li se jibbenifikaw, xi haġa li l-*management* rappreżentat minn Joe Cremona u l-fundatur Mons. Emmanuel Curmi laqgħu bil-fergħa. Għaldaqstant hu mistenni li f'April li ġej, issir il-prezentazzjoni ta' ċekk ta' flus, ġewwa ċ-Ċentru tal-Fundazzjoni Arka, fejn iċ-*Chairperson* ta' *The Malta Charities*, is-Sinjura Madeleine Hladnik, residenti f'Londra, mistennija li tattendi għal din iċ-ċerimonja. Ta' min isemmi ukoll li l-*Express Trailers Ltd.* ta' Hal-Qormi, Malta għinu sabiex ġarrew sa' Londra l-iskultura ta' Joe Xuereb mingħajr ebda flus.



Waqt l-inawgurazzjoni tas-sit elettroniku ta' l-Assoċjazzjoni ta' l-Għaqdiet mhux Governattivi Ghawdxin. Jidhru Antoine Vassallo (xellug) il-Ministru Giovanna Debono, David Pace (lemin) u (fuq in-naħa ta' wara) t-Tabib John B. Pace, Viċi President ta' l-Assoċjazzjoni Ghawdxija.



L-iskultura li nbiegħet f'Londra

Il-Bini ta' Skola Sekondarja Ġdida

Ix-xogħlijiet fuq il-proġett tat-twaqqiegħ u l-bini mill-ġdid ta' l-iskola sekondarja tas-subien f'Ghawdex, mexxin b'ritmu tajjeb hekk kif ix-xogħlijiet ta' skavar ta' l-ewwel blokk ġew konkluzi f'Diċembru. Fl-ahħar jiem tqegħdu wkoll il-pedamenti strutturali u ġa beda x-xogħol ta' livellar ta' dak li se jkun parti mill-parkeġġ taħt l-art. Dan il-proġett, li jinvolvi l-investment ta' madwar Lm3miljun fuq tlett snin, qed jitwettaq mill-Fondazzjoni għall-Iskejjel t'Għada taħt il-Ministeru ta' l-Edukazzjoni, Żgħażaġh u Impjiegi bil-kollaborazzjoni tal-Ministeru għal Ghawdex.




Presepuju 'life-size' fir-Rabat ta' Adonai Camilleri Cauchi

Close-ups tal-pasturi tal-presepuju 'life-size' ta' Adonai Camilleri Cauchi li kien għal wiri fil-Banca Giuratale, fi Pjazza t-Tokk, fir-Rabat, Ghawdex.



Ser jifakkar l-1750 sena mill-Martirju ta' San Lawrenz



Il-Kappillan Dun Nazju Borg waqt l-omelija ta' l-okkażjoni. Fuq il-lemin tiegħu jidhru wkoll il-fjamma u l-logo ta' dawn il-festi.

Nhar it-Tlieta l-ewwel jum tas-sena 2008, il-parroċċa ta' San Lawrenz Ghawdex, f'ċerimonja fir-raħal, tat bidu għal sena speċjali sabiex tfakkar l-1750 mill-martirju ta' San Lawrenz.


Ic-ċerimonja bdiet b'korteo ta' Lawrenzjani li telqu minn erba' postijiet differenti fir-raħal. Il-pellegrini, sakemm waslu fil-pjazza tal-knisja, quddiem huġġieġa kbira, kantaw il-Litanija tal-Qaddisin.

Wara talba mill-Kappillan Dun Nazju Borg, il-Lawrenzjani, tefgħu injam f'din il-huġġieġa. Dan il-ġest sar bhala turija ta' l-impenn li permezz ta' dawn il-festi l-komunità ta' San Lawrenz trid li tkompli theġġeġ il-fjamma tal-fidi li giet mghoddija lilha mingħand missirijietha.

Wara, minn dan in-nar, il-Kappillan Nazju Borg xegħel il-fjamma zghira li ser tkompli tixgħel quddiem l-istatwa ta' San Lawrenz għal matul is-sena kollha.



Il-Kappillan Dun Nazju Borg jidher jgħorr il-fjamma li tpoġġiet quddiem l-istatwa ta' San Lawrenz. Fuq ix-xellug tiegħu jidher is-Sindku Noel Formosa b'bukkett ward li tpoġġa wkoll hdejn l-istatwa tal-Qaddis.



Il-Kappillan Dun Nazju Borg jidher hdejn il-huġġieġa, fil-Pjazza ta' San Lawrenz.

Waqt l-omelija tiegħu, il-kappillan Borg, heġġeġ lill-ġemgħa sabiex din is-sena tkun tassew sena speċjali għal raħalhom, u sabiex kullhadd iħossu parti mill-parroċċa. Il-Kappillan imbagħad għadda sabiex elenka ukoll il-punti prinċipali tal-programm għal din is-sena, fosthom dik li l-parroċċa ta' San Lawrenz tkun parroċċa bil-fardal u taqdi lill-proxxmu kif kien jagħmel San Lawrenz.

Waqt il-quddiesa ġie inawgurat ukoll il-*logo* li ser jakkumpanja lill-parroċċa matul din is-sena.

Fl-ahħar tal-quddiesa, il-Kappillan Dun Nazju Borg, f'isem il-parroċċa, flimkien mas-Sindku ta' din il-Lokalità, Noel Formosa, f'isem ir-raħal, poġġew quddiem l-istatwa ta' San Lawrenz, il-fjamma flimkien ma' bukkett ward.

Wirja b'Tifkira



Il-wirja fiċ-Ċentru tal-Vokazzjonijiet f' San Lawrenz

Nhar il-Gimgha 4 ta' Jannar, fiċ-Ċentru tal-Vokazzjonijiet li jinsab wara l-Knisja Parrokkjali ta' San Lawrenz, fethet wirja li tfakkar grajja li ġrat madwar mitt sena ilu. Eżattament fis-6 ta' Jannar 1908 saret l-ewwel attivita' ufficċjali ta' kongregazzjoni msejha l-Paġġi ż-żgħar tas-Santissmu Sagrament, li l-ghan tagħha kien li tkabbar id-devozzjoni lejn l-ewkaristija fit-tfal iż-żgħar. Din il-kongregazzjoni kienet affiljata mal-Bżilika ta' Sant Eufemia fi Piacenza l-Italja. Kull 6 ta' Jannar eżattament fl-Epifanija meta wkoll kienet u għada ssir il-Festa tal-Kwaranturi f' San Lawrenz kienet issir l-attivitá prinċipali ta' din il-kongregazzjoni, msejha "Is-siegħa tal-Paġġi". Din is-siegħa għadha ssir sallum fil-Parroċċa ta' San Lawrenz Ghawdex.

Il-wirja dwar is-"Siegħa tal-Paġġi" u l-festa tal-kwaranturi fl-antik terġa tieħu lura fil-passat u terġa tagħti l-hajja lill-grajja sabiħa li ġrat mitt sena ilu. Kien bil-ħidma, l-heġġa u l-imħabba ta' l-ewwel kappillan Salv Portelli li

din il-kongregazzjoni bdiet fir-raħal ta' San Lawrenz. Ghalkemm illum ma għadiex teżisti bhala kongregazzjoni pero' nistgħu nġhidu li s-siegħa tal-paġġi għadha żżomm ħaj dan l-wirt sabiħ. Minn informazzjoni li nsibu fl-arkivju tal-parroċċa ta' San Lawrenz, jidher biċ-ċar kemm il-kappillan Portelli kellu għal qalbu din id-devozzjoni u kemm kien jemmen li l-imħabba lejn l-ewkaristija tista' tfisser tibdila għall-aħjar fil-komunità. Fil-wirja wieħed seta' jifli ritratti antiki mhux biss tal-paġġi imma wkoll ta' l-artal kif kien ikun imzejjen għall-Festa tal-kwaranturi.

Barra minn hekk wieħed seta' jara wkoll diversi oġġetti antiki li kienu jintremaw għal din il-festa u diversi dokumenti antiki li jagħtu prova ta' l-imħabba u d-devozzjoni tal-Lawrenzjani lejn Ġesù Ewkaristija, fosthom it-test originali tal-priedka ta' Dun Salv Portelli li kienet saret fl-1907, meta kienet twaqqfet il-kongregazzjoni tal-Paġġi ż-żgħar tas-Santissmu Sagrament.

Attività "Clean Up The World"

Nhar il-Hamis 10 ta' Jannar, it-tfal tal-Hames Sena ta' l-Iskola Primarja tan-Nadur, flimkien ma' l-għalliema tagħhom ħadu sehem fil-Kampanja *Clean Up The World* organizzata kull sena mill-Kunsill Lokali.

Il-post magħżul għal din l-attività kien il-Wied tax-Xhajma. Dan jinsab fil-limiti tan-Nadur u jagħti għall-bajja tar-Ramla l-Hamra.

It-tfal libsin T Shirts u ngwanti u bil-boroż tal-plastik f'idejhom kienu maqsumin fi gruppi u meddew għonqhom għax-xogħol bil-qalb. Ġabru kull kwalita' ta' skart ta' plastik, karti, fliexken, landi u mbarazz ieħor. Qagħdu attenti ħafna biex ma jiġbrux ħġieġ miksur u landi li jistgħu jaqtgħu idejhom bihom. Skart ingombruż li ma joqgħodx fil-boroż tkaxkar f'munzell f'genb fejn wara ingabar mill-Kunsill Lokali.



L-istudenti li ħadu parti fl-attività tat-tindif, fin-Nadur.

Konsultazzjoni Pubblika dwar ir-Rijabilitazzjoni f'Tal-Qortin

Il-WasteServ Malta Ltd. stiednet lill-komunità Ghawdxija għal zewġ laqgħat ta' konsultazzjoni dwar ir-rijabilitazzjoni f'Tal-Qortin ix-Xagħra, li issa ser tiġi żviluppata f'Park ta' Rikreazzjoni għall-Familja. Fuq rikjesta tal-Gvern, il-WasteServ ippreparat l-ewwel diżinji ta' dan il-Park u l-pubbliku kien inkoraġġit sabiex jagħti ideat, kummenti u jistaqsi mistoqsijiet dwar dan il-proġett.

Dan l-ewwel abbozz tad-diżin, flimkien mal-kummenti tal-pubbliku, issa ser jiġu inklużi fil-*Project Description Statement* li ser jgħaddi għand l-Awtorità Maltija ta' l-Ambjent u l-Ippjanar (MEPA) bhala parti mill-proċess ta' l-applikazzjoni għall-iżvilupp ta' dan il-park. Hu maħsub li dan il-proġett ikun jista' jittwettaq fi żmien sentejn minn meta joħorġu l-permessi meħtieġa.

Id-diżinn propost jinkludi ħafna spazji għal attivitajiet ta' rikreazzjoni varji, fosthom għadajjar u *water features*, *adventure playground*, *belvedere* fuq whud mill-isbaħ veduti f'Ghawdex, amfitejtratu u ċinema fil-miftuħ, u żjarat ta' nteress kulturali f'din iż-żona. Id-diżinn jinkludi wkoll spazju għal 2000 *module* ta' pannelli fotovoltaiċi li ser ikunu qed jipproduċu biżżejjed enerġija għal 100 dar b'4 inkwilini f'kull waħda. Hemm inkluż ukoll post għal turbini tar-riħ.






Il-*WasteServ* informat lill-pubbliku prezenti wkoll li bhala parti mill-hidma li wettqet fir-rijabilitazzjoni tal-miżbla l-antika minn meta inghalqet f'April ta' tliet snin ilu, il-*Wasteserv* digà trasferiet mas-60,000 metru kubu ta' materjal biex jiġi mahluq profil finali kif meħtieġ. Barra minn hekk, dan l-ahhar beda wkoll proċess ta' konteniment fis-sit f'tal-Qortin li matulu qed jintefa' ammont ta' terrapien biex jitghatta l-materjal tal-miżbla antika. Dan għandu jnaqqas l-espożizzjoni tal-wiċċ ta' dik li kienet il-miżbla u għalhekk titnaqqas il-kontaminazzjoni ikkawżata mill-ilma tax-xita u r-rih. Xoghlijiet simili ser jibdeu jitwettqu dalwaqt fuq il-miżbla tal-Magħtab.

“Nostalgias of Gozo”

Fis-Sala tal-Wirjiet tal-Ministeru għal Ghawdex, ġiet immedija publikazzjoni għida tal-Fondazzjoni Patrimonju Malti mill-Ministru Giovanna Debono.



Dan il-ktieb, li jġib l-isem ta' '*Nostalgias of Gozo*', jinkludi varjetà ta' ritratti antiki ta' Ghawdex, li fil-biċċa l-kbira tagħhom, kienu meħudin minn fotografi Ghawdxin kif ukoll mill-kollezzjoni privata ta' l-Imħallef Giovanni Bonello, li hu l-awtur ta' din il-publikazzjoni.



Waqt it-tnedija tal-Ktieb *Nostalgias of Gozo*. Jidhru mix-xellug għal-lemin, l-Imħallef Giovanni Bonello, Maurice DeGiorgio (Chairman tal-F.P.M) il-Ministru Giovanna Debono, u Franco Masini.

Mument i mill-ahhar tas-sena 2007 u bidu ta' l-2008




Minn fuq, iduru kontra l-arloġġ:

- (a) Waqt live band taħt it-Tinda fit-Tokk, Victoria.
- (b) International Folk Festival.
- (c) Il-Ministru għal Ghawdex Giovanna Debono tuża ATM biex tiġbed flus ewro. Fuqil-lemin, is-Sindku ta' Victoria, Robert Tabone.
- (d) Kuncert ta' l-ewwel tas-sena.
- (e) L-attenzenza tal-pubbliku u l-atmosfera ġenerali.

Kummentarju (2)

Għal darb'ohra r-Randan Reġa' Magħna



*kitba tal-***KAN. DUN ĠILJAN REFALO RAPA**

Mingħajr l-iċken dubju, l-ebda bniedem li hu konvint mill-qawmien fl-aħhar jum, ma jazzarda li jibqa' indifferenti u biered hekk kif kull sena joqrob iż-żmien għażiż u qaddis tar-Randan, biex jagħmel eżami tal-kuxjenza halli jara kif u f'liema direzzjoni jkun miexi.

San Ġorġ Preca fost il-hafna tagħlim u twissijiet għaqlin tiegħu jgħidilna li kulma nagħmlu għandu jsir b'intenzjoni retta, jiġifieri, jsir għal Alla biss u mhux għal għajnejn in-nies jew għall-vana glorja personali.



Għalhekk issa li qegħdin fil-bidu ta' Randan iehor, id-demonju jagħmel l-almu kollu tiegħu biex dan iż-żmien idawru għall-iskopijiet ħżiena billi jirnexxilu jinfluenza lil hafna biex dak li jagħmlu jagħmluh bhala vana glorja u mhux biex jagħtu ġieħ lill-Mulej.

Eżempju l-aktar prattiku huwa t-talb tal-Via Sagra li għal dan iż-żmien jiehu l-predominanza fuq talb iehor u bir-raġun, għaliex il-meditazzjoni fuq it-tbatija u l-mewt ta' Kristu għandhom inisslu fina sens ta' stmerrija lejn kull xorta ta' dnuh. Għalhekk għandna bżonn nifhmuh darba għal dejjem li fit-talb, il-qalb u l-mohħ iridu jintrefgħu 'l fuq lejn Alla, biex hsiebna jkun kollu kemm hu f'dak li

nkunu qegħdin nagħmlu u ngħidu, iżda għall-kuntrarju hafna minna qed jinviżtaw il-Via Sagra sempliċement bi drawwa, għaliex hekk kienu mdorrija minn ċkunitom. L-aqwa li jagħmlu bhall-ohrajn! U dan m'għandux ikun għaliex il-Via Sagra trid tkun mixja ta' kontemplazzjoni profonda biex twassalna għall-misteru tal-Għid. Wiehed irid joqgħod attent sabiex id-dar t'Alla nagħmluha dar ta' talb u ta' ġabra kbira, u mhux skariġġar, nitkellmu, jekk mhux ukoll ngħaddu xi kummenti kritiċi fuq l-ohrajn.

Ningabru f'Meditazzjoni u fis-Skiet

Kemm ikunu aktar ta' siwi spiritwali jekk ahna mat-talb u l-kontemplazzjoni fil-Via Sagra li għandna nagħmlu bil-ġabra u devozzjoni, inżidu wkoll waqtiet hiemda ta' adorazzjoni quddiem it-tabernaklu f'ġabra intima ma' Dak li ħalaqna, li qed iżommna qawwijn u shaħ u li quddiemu għad irridu nidhru biex nagħtu kont ta' ħajjitna.





jinbidel għalina fi żmien qaddis ta' mhabba, li turi ruhha bil-fatti permezz ta' għemejjel ta' ħniena materjali u spiritwali lejn dawk kollha li jinsabu emarġinati u mwarra mis-soċjetà.

Il-bidu tal-mixja tar-Randan trid thegġiġna biex naqdbu t-triq tal-konverżjoni u naslu biex ngħarfu aħjar u dejjem l-imħabba kbira li għandu għalina l-Mulej flimkien ma' l-Omm Tiegħu u tagħna Marija li tmexxina fil-triq tagħna lejn is-Sema. Kienet hi li għarfet u laqgħet il-pjan ta' mhabba tal-Missier meta emmnet dak li ntqalilha mill-anglu tal-Mulej 'ikun minni skond kelmtak' (Lq 1:38).

Hekk biss ir-Randan jista' jservi ta' żmien tajjeb u qaddis biex nagħtu l-hajr kollu tagħna lill-Mulej għall-egħgubijiet li għamel għall-gid tal-bnedmin fiż-żminijiet kollha tal-istorja, u b'mod partikulari, fil-fidwa li minħabba fiha, l-anqas lil ibnu stess ma ħelisha (Rum 8:32).

Il-mixja qaddisa taż-żmien tar-Randan trid tkun thejjija għal dak kollu li ser nagħmlu fiċ-ċelebrazzjonijiet fil-ġranet tal-Għid il-Kbir: il-misteru tas-salvazzjoni ta' l-umanità. Nistgħu nxebbħuha ma' l-ikla li l-Mulej għamel mal-apostli, meta offra lilu nnifsu taht ix-xbihat tal-hobż u l-inbid hawn il-lejl qabel ma beda l-vjaġġ għat-traġedja tal-Golgota. Ir-Randan jekk ngħixuh bis-sentimenti reliġjużi u qaddisa,

Għarfien Qaddis

Għalhekk ejjew nagħmlu proponiment u nieħdu deċiżjoni għaqlija llum qabel ma jkun tard wisq biex fil-ġranet tar-Randan u dawk tal-Ġimgħa Mqaddsa ma nibqgħux marbutin ma' drawwiet li x'ħin tgħasarhom ma ssib l-ebda spiritwalità fihom, għax isiru bla sens jew b'nofs qalb.

Irridu ngħarfu minkejja kull tfixkil li l-Mulej qed jistedinna għall-mixja ta' penitenza u ta' tisfija interna biex ingeddu l-fidi tagħna u nibnuha fuq pedamenti sodi u mhux fuq tradizzjonijiet u drawwiet folkloristiċi li wrietna mas-snin. B'dan il-mod il-Mulej ma jieqaf qatt isejhilna lejH, biex kull darba li ngarrbu r-rebħa fuq id-dnub, jurina t-triq li twassalna lura lejn id-dar Tiegħu, fejn insibu dik il-herqa waħdanija li tinsab fih, li jarana lura għandu mifdija u mehlusa mill-jasar tad-dnub. B'hekk il-barka li nircievu minn għandu iġġarraf il-hajt taż-żmien u tiftaħ il-bieb għas-shubija dejjiema Miegħu.

Il-Mulej qed jagħtina grazzja oħra speċjali. Jalla f'dan iż-żmien qaddis tar-Randan nagħrfu nitqaddsu fis-Sewwa Tiegħu aktar milli bid-drawwiet tagħna.



**gozo
press**

Offset & Letterpress Printing
Graphic Design Studio

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

A Whole New Look

*Sharmain's
Styling Salon*

57,
St. Joseph Square
Qala, Gozo
Tel: 2156 6236

RIFLESSI

Osservazzjonijiet tal-Kav. Joe M. Attard

IL-FORMAZZJONI TAL-KATEKISTI

Matul dan ix-xahar qed jiġi fi tmiemu kors ta' formazzjoni għall-katekisti li kien indirizzat biex jilhaq b'mod speċjali lil dawg li jgħallmu lit-tfal li jkunu sa jirċievu l-Grizma ta' l-Isqof. Saċerdoti Ghawdxin, professjonisti u għalliema oħra speċjalizzati fl-oqsma tagħhom taw lezzjonijiet dwar il-Bibbja u l-Katekezi. Xogħol il-katekist mhux xi wiehed faċli iktar u iktar illum meta l-Knisja qed tikkunsidra t-tagħlim tal-Katekiżmu bhala Ministeru li għalih il-katekista jehtioġli jitharreg professjonalment. **“Hemm bżonn li nerġghu niskopru kif innisslu fidi nistranija vera fiż-żghar tagħna, għax l-isfidi li hawn madwarna huma kbar”**, hekk stqarret is-sinjura Consiglia Azzopardi li attendiet għal dan il-kors.



Illum hafna mill-ġenituri jgħidulek sinċerament li jhossuhom dgħajfa fir-religjon quddiem l-isfidi ta' wliedhom u għalhekk ifarfru din ir-responsabbiltà fuq il-katekist. Importanti għalhekk li l-katekisti tagħna jhossu kontinwament il-ħtieġa li jaġġornaw ruhhom fl-iskills ta' kif għandu jsir it-tagħlim. Jekk is-soċjeta' ta' madwarna qed tinbidel, anke l-katekist irid jaddatta ruhu għal dawn iċ-ċirkustanzi! Il-katekist irid ikollu wkoll il-formazzjoni spiritwali tiegħu koerenti ma' dak li jgħalliem. Il-lezzjoni ma tridx tkun bħal kull sugġett iehor kwalunkwe, studjat fl-iskejjel għall-eżami. Bla dubju d-Djoċesi tagħna qed timla vojta li kien ilu jinhass permezz ta' din l-iskema “Formazzjoni għall-Formaturi”.


IL-KARNIVAL MAGħNA WKOLL

Ta' kull sena Frar iġib miegħu l-Karnival. Din is-sena dawn il-festi tradizzjonali u popolari qed jaslu ikmen mis-soltu. Fil-gżira tagħna l-Karnival jibda l-Gimgha 25 ta' Jannar u jibqa' jkarkar sat-Tlieta 5 ta' Frar meta fl-enclosure ta' Misrah Indipendenza jkun hemm il-Gran Finale.

Naħseb li hafna min-niesna tħobb toħroġ biex tara l-Karnival b'mod speċjali dak organizzat mill-Kunsill tal-Kultura fi hdan il-Ministeru għal Ghawdex li jsir fit-Tokk tar-Rabat, Karnival organizzat li jkun jinkludi karrijiet trijonfali, maskri grotteski, kumpaniji tat-tfal u tal-kbar bil-kostum u danza, xi ‘*hilarious company*’, kompetizzjoni għall-aħjar kostum, il-ballu tal-Karnival, il-Parata, baned ghawdxin u divertiment iehor. Xi drabi naraw ukoll iż-żifna antika tal-Kumittiva magħrufa hafna fost in-nies ta' San Lawrenz u dawg tax-Xagħra. Kien hemm xi snin meta konna naraw ukoll il-Kukkanja iżda din issa ilha ftit ma ssir.

F'dan iż-żmien fil-vevtrini tal-ħwienet tal-ħelu titfaċċa l-“Prinjolata” li hafna nies jagħmlu għaliha. Tajba u ma fihix xewk! Il-perlini wkoll huma assoċjati ma' dawn il-festi tradizzjonali u folkloristiċi tal-Karnival li jingħad li kien il-Gran Mastru Pinto li dahħalhom fostna. Baqgħu ġejjin sa żmienna u donnu l-poplu tagħna jkun jistennihom biex jitbellah ftit u jinsa għal mument il-hajja ta' kuljum. Il-Karnival tat-tfal għandu sehem importanti f'dawn il-jiem u tista' tgħid l-iskejjel ghawdxin kollha jipprezentaw xi ‘item’ fil-programm. Sinjal tajeb għax jekk ma nrawmux it-tfal sa miċ-ċokon, il-Karnival x'futur jista' jkollu!

Il-Kunsilli Lokali wkoll fil-maġġoranza tagħhom jorganizzaw il-Karnival fl-irħula tagħhom u n-Nadur forsi l-iktar li jispikka. Hawnekk isir ukoll il-Karnival spontanju u hadd mhu eskluż li jxidd il-maskra u johroġ ittraq mar-raħal. Nies barra mir-raħal ukoll issibhom hawnhekk jiddevertu u jixxalaw. Mhemm xejn hażin sakemm wiehed jara li ma johroġx saqajh barra mill-friex! Fi tfuliti jien niftakar lil tal-‘liżar’ li kienu johorġu mkeffna biss f'liżar jigg'errew mat-toroq jisfidaw il-ksieħ ta' Frar kif ukoll lil Fredu l-Leverist, għannej tal-‘prima klassi’ dejjem liebes ta' xi



haġa li qatt ma tistenniha jew tobsorha! Kellna wkoll lil kumpanija “Muskettieri Ghawdxin” li kienet tinkludi lil Ġużeppi Balluċċi, Ġiġi Sillato, Koli Apap, Ġużeppi Micallef u oħrajn. Baskal Attard jibqa' magħruf għat-trakkijiet li bihom kien jidhol fl-enclosure u jifqa' lil kulhadd bid-dahk!

Il-Karnival jiġi biss darba fis-sena u kulhadd jista' jwarrab għal mument is-serjetà u jċarrat halqu biex jidhak ftit. Id-dahk jingħad li jnaqqas it-tikmix fil-wiċċ w allura għax ma nitbissmux ftit! Iżda ma ninsewx li hekk kif jintemm, l-ghada, jibda żmien ir-Randan, jiem ta' sawm u astinenza. Żmien totalment differenti, iżda li jrid ikun ukoll. Għalhekk il-munita għandha żewġ faċċati, hbieb!

Kummentarju (3)

2007 - Harsa Finanzjarja Lura



Kitba ta' **MICHAEL GRECH**

Reġa' wasal tniem ta' sena oħra li kien fiha ftit taqlib mhux hażin fejn jidhlu investimenti finanzjarji sewwa f'Malta u anke barra minn Malta. Nibdew biex ngħatu daqqa ta' għajn x'għara f'Malta.


Fuq il-Borża ta' Malta l-ammont ta' negozju li sar kien sostanzjalment inqas minn dak reġistrat is-sena ta' qabel. Fil-fatt il-valur ta' indici tal-borża ta' Malta spiċċa kważi fl-istess livell ta' dak li beda bih. L-uniku perjodu fejn kien hemm ftit gwadann kien biss bejn il-bidu ta' Jannar u l-aħħar ta' Frar u bejn nofs April u il-bidu ta' Mejju. Fuq il-Borża żdiedu wkoll żewġ kumpaniji ġodda biex b'hekk l-ammont ta' kumpaniji listjati fuq il-Borża ta' Malta tela' għal sbatax. Wiehed jispera li mad-dhul ta' Malta fl-ewro minn Jannar 2008 jista' jkun ta' inċentiv biex investituri barranin jithajru jidhlu fis-suq Malti.

Mill-banda l-oħra kif kien mistenni l-Bank Ċentrali ta' Malta matul is-sena għolla l-imġaxxijiet f'Malta diversi drabi biex b'hekk ir-rata ta' imġaxx waslet sa' 4.25%. Mill-ewwel ta' Jannar 2008 id-deċiżjoni jekk l-imġaxx fil-pajjiż jitolgħux jew jinżlux ma tibqax iżjed f'idejn il-Bank Ċentrali ta' Malta iżda tkun esklużivament f'idejn il-Bank Ċentrali Ewropew. Dan minhabba li Malta ser tkun addottat l-Ewro bħala munita uffċjali.

Jekk wiehed iħares lejn ix-xena internazzjonali, din ma kinetx xi waħda hażina. Jekk wiehed iħares lejn l-Ewropa, per eżempju, il-FTSE100 spiċċa s-sena kważi fejn bdiha. Min-naħa l-oħra, dak Ġermaniż spiċċa kważi 19% minn fuq. Fl-Amerika id-*Dow Jones* kien xi 7% minn fuq u n-NASDAQ spiċċa 9% minn fuq. Fl-Asja in-*Nikkei* spiċċa 12% minn taht. Mill-banda l-oħra kien hemm gwadann sostanzjali fi swieq emergenti speċjalment fiċ-Ċina, l-Indja, r-Russja u pajjiżi oħra ta' l-Amerika Latina. Fiċ-Ċina biss is-swieq irduppjaw fil-valur.

Suq interessanti hafna għal dawk l-investituri li huma iżjed kuraġġużi kien dak tal-*Commodities*. F'dawn it-tip ta' swieq jeżistu żewġ tipi ta' *Commodities*, dawk 'l hekk imsejha *soft*, bħalma huma z-zokkor, il-kafe', il-qamħ, is-soja, etc u dawk imsejha *hard* bħalma huma d-deheb, il-fidda, ż-żejt, ir-ram, eċċ. Jekk wiehed iħares biss lejn il-prezz taż-żejt jista' jara li dan kważi trippla fi żmien sena. L-effett ta' l-għoli ta' dawn il-*commodities* inhass anke f'Malta fejn kien hemm ċerti żidiet li affettwaw kemm lill-konsumatur kif ukoll lin-negozjant.






Bil-pajjiżi emergenti jgħamlu qabża ikbar fil-kwalità ta' hajja tagħhom, qieghed ikun hemm pressjoni akbar għal *Commodities*, bir-riżultat li nistgħu naraw il-prezzijiet telghin iżjed 'il fuq matul is-sena l-ġdida.

Izda bla dubju, l-iżjed avveniment importanti fuq is-swieq mondjali kien il-problema hekk imsejha tas-*Subprime Mortgages* li bdiet fl-Amerika iżda qegħda tinfirex ukoll madwar id-dinja kollha. Din il-problema inqalghet għaliex banek u istituzzjonijiet oħra finanzjarji spiċċaw silfu biljuni kbar ta' dollari lil hafna nies li sselfu flus biex jixtru proprjetà iżda mbagħad ma kinux f'pożizzjoni li jhallsu lura l-flus li sselfu. B'riżultat ta' dan hafna minn dawn l-istituzzjonijiet sabu ruhhom f'diffikultajiet kbar bħal, per eżempju l-bank ingliz *Northern Rock*. Biex itaffu xi ftit mill-problema ta' likwidità li nqalghet, il-banek ċentrali ewlenin bdew jittfegu ammont kbir ta' flus fis-sistema bankarja u anke bdew inaqqsu l-imghaxijiet tal-banek. Hekk per eżempju, il-*Federal Reserve* Amerikan fi żmien ta' tlett xhur naqqas l-imghaxijiet b'wiehed fil-mija. Il-banek ċentrali ingliz ukoll naqqas bi kwart fil-mija u jista' jkun hemm tnaqqis ieħor matul l-2008. S'issa l-Bank Ċentrali Ewropew irrezista għall-pressjoni li għandu biex inaqqas ukoll l-imghaxijiet.


U la qegħdin nitkellmu fuq il-problema tas-*Subprime Mortgages* ta' min ihares lejn x'qieghed jiġri fis-suq tal-proprjetà anke f'Malta. Minn statistiċi li qegħdin joħorgu jidher li l-bejgħ tal-proprjetà naqas xi ftit ukoll f'pajjiżna. Minn figuri li deħru fuq xi gazzetti lokali jidher ċar li hemm persentaġġ għoli ta' proprjetajiet li huma vojta u li jekk dan il-persentaġġ jibqa' jikber allura jista' jirriżulta fi pressjoni fuq il-prezzijiet. Dik il-proprjetà li jkollha *location* tajba probabbilment tibqa' żzomm prezza, iżda fejn jidhlu żviluppi hekk imsejha "tal-massa" jista' jkun li dawn ibatu. Wiehed għandu joqgħod attent hafna li ma jesponix ruhu żżejjed fuq proprjetà speċjalment jekk il-flus għal akkwist ikunu ġew b'self mill-banek.



A La Carte • Take Away

Fortunato Mizzi Street,
Victoria, Gozo.

Tel: 21 566 599
Mob: 99 90 90 90
99 85 41 76



The Liqueur Shop

THE LEADING
WINES, SPIRITS,
& TOBACCO
MERCHANTS
IN GOZO

14, ST. GEORGE'S SQ.,
VICTORIA, GOZO.

TEL: 21 556 531
FAX: 21 555 809

Prop. J.C. Mejlak Zammit

FREE HOME DELIVERY



Ghawdex fuq Quddiem Nett fix-Xandir bit-Televiżjoni



Joseph W. Psaila jintervista lil Alvin Scichuna, Direttur Citadel Video Communications

Fost l-Ghawdexin, Alvin inti pijunier tax-xandir bit-televiżjoni. Bdejt fis-snin tmenin; ilek taħdem f'dan il-qasam kważi tletin sena. X'kien li hajrek tiddedika hidmietek u tinvesti f'dan il-qasam?

Kollox beda b'kumbinazzjoni. Niftakar li meta kont għalliem żagħżuġh fl-iskola sekondarja tat-tfaliet tal-belt Victoria, illum Agius De Soldanis, kont avviciinat mill-kap sabiex nibda niehu hsieb l-attivitatiet marbuta max-xandir edukattiv. F'dawk is-snin, id-dipartiment kien qiegħed jaħseb biex iwaqqaf 'unit' speċjali dwar ix-xandir, kemm fuq ir-radju kif ukoll fuq it-televiżjoni. Jien kont midhla ta' l-isports u kelli komunikazzjoni diretta ma' bosta żgħażaġh. Naħseb li n-namra lejn il-fotografija (dak iż-żmien video kien għadu ma jeżistix) flimkien mal-facilità bħala għalliem li nohloq *script* jew storja dwar suġġett kien x'kien għenuni nasal f'din it-triq.

Għall-ewwel erba' snin, kont biss il-*producer* tal-programm ġdid minn Ghawdex, *Ghawdex Illum*. Imbagħad fl-1992 wasal il-pluraliżmu fix-xandir u l-kap ta' dak iż-żmien, Mannie Spiteri, kien issuġġerixxa li nwaqqfu kumpanija żgħira f'Ghawdex biex il-filmata ma jkunx limitat biss għal ftit sigħat fil-ġimgħa li fihom kien jitla' kru mill-PBS. Kien konvint li apparti l-ipprogrammar, ma kontx hażin f'dak li hu ffilmar. Ix-xandir huwa speċi ta' virus li jekk jaħmek, qajla teħles minnu. Il-kamp televiżiv hu bir bla qiegħ, imma l-ossessjoni li jkollok l-aqwa u l-aħjar ma tantx tħallik taħseb.

X'diffikultajiet kont issib dari biex regolarment tipproduċi programmi dwar Ghawdex? Illum issib diffikultajiet oħra jew għadek tiltaqa' ma' xi fdal ta' dawk tal-bidu?

L-ewwel problema kienet in-nuqqas ta' respons min-naħa ta' l-Ghawdexin. Apparti uffiċjali governattivi jew kapijiet ta' azjendi privati, ftit li xejn kont insib nies lesti li jagħtu l-opinjoni tagħhom fuq it-televiżjoni. Din il-mentalità damet snin biex tingheleb u din kienet ir-raġuni li sitt snin ilu, kont tlabt b'ċerta insistenza biex flimkien ma' *Ghawdex Illum* nibda niproduċi programm iehor bl-isem ta' *Žmeraldi*. Kien intenzjonat għaż-żgħażaġh sabiex minn età tenera ndarruhom jiffaċċjaw l-*camera* u joffru l-opinjoni u l-aspirazzjonijiet tagħhom mingħajr misthija jew riżerva.

Problema oħra serja kienet il-limitazzjoni fil-hin ta' l-iffilmjar. Kru ta' Xandir Malta kien jitla' Ghawdex ġurnata fil-ġimgħa u bejn id-9.00 ta' filgħodu u l-4.00 ta' wara nofsinhar konna niffilmjaw programm bl-aħjar mod li nistgħu... xemx jew xita. Konna tim tajjeb u għandi memorji sbieħ. Izda t-televiżjoni ma' jinħadimx hekk. Il-ġimgħa għandha sebat ijiem u hafna attivitatiet isehħu fi tmieni il-ġimgħa u filgħaxija.

Dawn in-nuqqasijiet għenu biex titwieled CVC, il-kumpanija tagħna li umilment naħseb li ressqet il-preżenza tat-televiżjoni f'kull rokna ta' Ghawdex f'kull hin tal-ġurnata. Il-*cameras* tat-televiżjoni ma baqgħux avveniment fihom infushom kull meta l-istazzjon statali kien jiddeċiedi li jibgħat kru. Aħna bħala Ghawdexin konna nkunu l-ewwel nies li nuru l-preżenza tagħna, u f'bosta okkażjonijiet mingħajr ma nitolbu hlas ta' xogħolna.

Illum, il-limitazzjonijiet kbar f'dak li hu apparat qed jiġi meġħlub – anke jekk il-pubbliku ma jintebaħx li sempliċi *camera* tiswa 'l fuq minn hamsin elf ewro!!!, u b'camera waħda ma taħdimx! U li apparti l-*cameras* trid faċilitajiet tal-muntajġ li jiswew għexieren ta' eluf ta' ewro... u li la l-istazzjon u lanqas hadd ma jkun hallaslek l-apparat!

Din is-sena l-programmi tiegħek kienu kklassifikati l-aħjar f'diversi kategoriji. Kif tispjega din id-diversità?

Ir-raġuni hi waħda sempliċi... għaliex *Ghawdex Illum* m'għandux stil u format wieħed. Sa mill-bidu nett fl-1998, kont enfasiszajt li l-programm għandu jkun il-lehen ta' Ghawdex bħala reġjun. Għaldaqstant, filwaqt li kull edizzjoni tidhol taht il-*mission statement* tal-programm, ġie li kellna programmi ta' natura dokumentattiva, drabi oħra kulturali, xi minn daqqiet investigattivi. Dejjem tajt attenzjoni kbira lill-viżiv sabiex imbagħad ikun l-iskript li jikkomplimenta l-istampi. Din is-sena, l-kumpanija ċkejna tagħna – u hawn nixtieq naċċenna li dak li rbaht jien, rebħuh meġħi t-tim kollu mill-‘kbar’ saż-‘zghar’ – aktarx

L-INTERVISTA



Waqt sessjoni ta' ffilmar fil-palazz tal-Vatikan għad-dokumentarji dwar Papa Ġwanni Pawlu II

li halliet impatt għaliex irbaħna total ta' hames unuri nazzjonali. *Ghawdex Illum* rebah tliet unuri mogħtija mill-Istitut tal-Ġurnalisti Maltin għall-aħjar ġurnaliżmu f'pajjiżna, sew jekk imxandar kif ukoll jekk miktub. Ġie kklassifikat l-ewwel fis-settur tal-ġurnaliżmu mxandar, il-kategorija ta' ġurnaliżmu kulturali kif ukoll l-aħjar ġurnaliżmu pprezentat barra minn pajjiżna. Aktar tard, *Ghawdex Illum* reġa' ġie magħżul bħala l-aħjar fis-serata tal-*Malta Television Awards* fis-sezzjoni ta' programmi kulturali. Ma' dawn l-awards, kien hemm ukoll dak mirbuħ minn *Zmeraldi Teens*, il-programm taż-żgħażaġh fuq ix-xandir nazzjonali. B'kollox sal-lum, CVC rebhet hmistax-il unur nazzjonali fix-xandir.

L-awards li rebhet il-kumpanija CVC, kemm f'Malta kif ukoll barra, huma xhieda tal-kwalità għolja tal-programmi tiegħek. Kif jirnexxilek, sena wara l-oħra żżomm il-kwalità?

Nahseb li dan hu dovut kollu kemm hu għas-sodisfazzjon li jagħtini x-xogħol. Kull programm huwa importanti daqs ta' qablu u allura, anke jekk is-sugġetti ma jkunux jappellaw lill-firxa wiesgħa ta' telespettaturi, dejjem ikunu ta' kwalità li toghgob. Flimkien mat-tim dedikat li għandi, kelli l-kuraġġ li minkejja li ngħixu fuq daqsxejn ta' blata b'limitazzjonijiet kbar, dejjem fittixt li ninvesti f'apparat professjonali "ta' veru". Kien ifisser u għadu jissarraf f'sagrificċji finanzjarji kbar. L-apprezzament tax-xogħol tagħna minn kollegi esperti u mill-pubbliku in ġenerali jgħin itaffi xi ftit il-pessjoni finanzjarja u jisqi l-motivazzjoni. Forsi fina lkoll jeżisti l'hekk imsejjah *spirit of survival* li għandhom l-Ghawdxin kollha: fejn jidhlu jridu jdawru l-isforzi tagħhom f'suċċess. Fit-televiżjoni hemm regola li tajjeb



Fil-knisja tan-Natività ġewwa Betlem

ma tinsa qatt : *you are as good as your last programme*. Minkejja s-suċċessi kollha li ksibna sal-lum, dawn jgħoddu ftit li xejn jekk il-programm tal-ġimgha d-dieħla jkun vroma. Din ir-regola, u oħrajn bħalha, tgħallimthom il-BBC waqt korsijiet ta' studju u Prattika. Tgħallim ukoll li m'għandi ninsihom qatt.

Tahsibx li l-programmi dwar Ghawdex fil-media għadhom neqsin mix-xandir investigattiv?

Nitkellem dwar il-programm tiegħi. Nahseb li kienu diversi l-okkażjonijiet li fihom *Ghawdex Illum* ittratta sugġetti delikati. Jigu f'moħħi żewġ edizzjonijiet speċjali li saru lejlet ir-referendum tas-shubija fl-Unjoni Ewropea. Jista' jkun li l-fatt li fil-programm ma nhallix konfronti bejn partijiet b'opinjonijiet differenti, inaqqas xi ftit mill-popolarità tal-programm f'dan ir-rigward. Izda hawnhekk tajjeb ngħid li l-programm għandu tul ta' 24 minuta biss. Ma jidher li f'hin daqshekk limitat, għandi niftaħ front fuq sugġetti jaħarqu li jieħdu ferm aktar ħin biex it-telespettaturi jifhemuhom! Mhux sewwa li t-telespettatur thallih aktar imħawwad minn qabel! Madankollu, din is-sena, l-Istitut tal-Ġurnalisti għazel lil *Ghawdex Illum* bħala l-aħjar programm f'din il-linja. F'Mejju konna tellajna żewġ edizzjonijiet speċjali dwar is-sehem ta' gżiritna fl-assemblea reġjonali ta' l-Unjoni Ewropea. Edizzjoni oħra ffukat fuq ir-rwol tad-Dipartiment tal-Protezzjoni Ċivili u kemm din hija ppreparata tiffaċċja l-isfidi li jistgħu jseħhu fi gżiritna. Matul l-aħħar erba' snin, *Ghawdex Illum* kien rebah dan l-istess unur f'zewġ okkażjonijiet oħra.

Xorta nemmen li nistgħu nitjiebu bil-produzzjoni ta' programmi investigattivi. Għalija u għal shabi, żgur li ma nsibux problemi biex nipprezentaw programmi ta' dan it-tip. Izda, nerga' ntenni, il-hin limitat żgur li jkun ta' xkiel għall-edizzjonijiet ta' din in-natura.

Il-programmi tiegħek kif servew matul is-snin, u għadhom iservu, ta' promozzjoni għal Ghawdex u għall-Ghawdxin?

Konvint li *Ghawdex Illum* hu l-isbaħ u l-aqwa reklam għal Ghawdex u ta' dak kollu li jseħh fi gżiritna. Grazi għall-kwalità għolja tal-programm, kemm teknika kif ukoll kontenut, *Ghawdex Illum* jixxandar erba' darbiet fil-ġimgha (darbejn fuq TVM u darbejn fuq *Education Channel 22*). Ifisser li jidhol fid-djar kollha ta' Malta u Ghawdrx erba' darbiet fil-ġimgha f'hinijiet differenti! Matul dawn l-għoxrin sena, f'fahna b'mod regolari, tieqa fuq it-talent kulturali ta' l-Ghawdxin, wirjiet ta' l-arti, restawr ta' opri artistici, tajna tagħrif dwar il-wirt storiku, arkitettoniku u naturali ta' Ghawdex, u sa fejn stajna tellajna servizzi dwar avvenimenti li jkun graw jew sejr in isehhu. Aktarx li m'hemmx programm iehor li żar daqstant pajjiż f'erba' kontinenti sabiex nitkellmu ma' Ghawdxin li qed jagħmlu ġid fost komunitajiet oħra mbiegħda. Dan kollu kien possibbli għaliex la jien u lanqas il-kompliment tat-tim ta' CVC ma fittxew il-flus, jew hlas ta' l-overtime f'hinijiet mhux normali!

Interessanti l-fatt li sallum, l-Awtorità Maltija tat-Turiżmu hi mpenjata sabiex iġġib turisti lejn xtutna. Izda l-fenomeni tat-turiżmu intern għadu qatt ma ġie ndirizzat b'serjetà. Kollha nafu kemm it-turist Malti hu importanti għal Ghawdex. Sallum kien *Ghawdex Illum* li għal għoxrin sena shaħ, ġimgha wara l-oħra, pprezenta din il-gawhra li fuqha ngħixu l-kompliment tal-pajjiż. Bil-kontribut żgħir tagħna għinna lil bosta Maltin jiskopru lil Ghawdex. Għinna wkoll lil bosta Ghawdxin jibdeu japprezzaw id-djamanti siekta li bihom gżiritna hi mogħnija.

U dan kollu jgħodd għall-programm *Zmeraldi*, il-programm taż-żgħażaġh li issa jinsab fis-sitt sena fuq it-TVM. Dan beda bħala *junior programme* ta' *Ghawdex Illum* u għal erba' snin, ta spazju lit-ftal u ż-żgħażaġh għawdxin sabiex juru x'jafu u jesprimu s-sentimenti tagħhom fuq it-televiżjoni. B'xorti hażina dan il-programm kiber malajr wisq u ġie kostrett jieħu statura nazzjonali fejn illum huwa programm taż-żgħażaġh ta' Malta – anke jekk imtella' f'Ghawdex minn Ghawdxin.

MILL-PARLAMENT

Skemi ghal min juza energija alternattiva

Taghrif minn twegiba ghall-Mistoqsija Parlamentari 26993 li nghatat fis-Seduta Numru 549, 10 / 07 / 2007.

L-iskemi li hemm fis-sehh sabiex jinkura ggixxu lill-pubbliku jagħmel użu minn energija alternattiva jew juza l-energija aktar effiċjenti huma:

(1) Ghotja ta' darba fuq xiri ta' sistemi fotovoltajki għall-użu domestiku


Ghotja ta' darba biss ta' 20% fuq il-valur tax-xiri tas-sistema ta' kapacità minima ta' wiehed *kilowatt peak* u dan sa massimu ta' hames mitt lira Maltin (Lm500/1164.69ewro). Ghotja addizzjonali ta' mitejn u hamsin lira (Lm250/582.34ewro) ghal kull *kilowatt peak* stallati addizzjonali mas-sistema. L-apparat ikun stallat mas-sistema nazzjonali ta' l-elettriku.

(2) Ghotja ta' darba fuq xiri ta' materjal ta' insulazzjoni termika għall-bjut ta' residenzi domestiċi

Ghotja ta' darba biss ta' 25% fuq il-valur tax-xiri tal-materjal sa massimu ta' mitt lira Maltija (Lm100/232.94ewro)

(3) Ghotja ta' darba fuq xiri ta' karożzi li jahdmu bl-elettriku

Ghotja ta' darba biss ta' 15.25% fuq il-valur tax-xiri tal-karozza

**(4) Ghotja ta' darba fuq xiri ta' Solar Heating Energy Savers għall-użu domestiku**

Ghotja ta' darba f'rifuzjoni ta' 25% tal-valur tax-xiri tal-prodott sa massimu ta' mitt lira Maltin (Lm100/232.94 ewro)

(5) Ghotja ta' darba fuq xiri ta' sistemi li jużaw l-energija mir-riħ għall-użu domestiku

Ghotja ta' darba biss ta' 25% fuq il-valur tax-xiri tas-sistema sa massimu ta' mitt lira Maltin (Lm100/232.94ewro). L-apparat ikun imqabbad mas-sistema nazzjonali ta' l-elettriku.

(6) Ghotja fuq xiri ta' apparat ghal użu domestiku li jkun ċertifikat li huwa effiċjenti fl-użu u fil-konsum ta' l-energija

Ghotja ta' 20% sa massimu ta' kif indikat f'din it-tabella:

Apparat Domestiku	Ghotja massima f'Ewros
(i) magni tal-hasil tal-hwejjeg	58.23
(ii) <i>tumble dryers</i>	58.23
(iii) <i>dishwashers</i>	58.23
(iv) apparat għall-arja kkundizzjonata	58.23

FUND FOR GOOD CAUSES

Huwa fond ghal għajnuna finanzjarja lill-għaqdiet u proġetti li jintgħazlu skond kriterji kif stabbiliti bil-Ligi dwar il-Lotteriji u Logħob Ieħor, 2001, Artiklu 50(7). Dan huwa taghrif skond it-twegiba għall-Mistoqsija Parlamentari 29129, Seduta 596, 03/12/2007. Minn din it-twegiba jidher ukoll li, matul is-sena 2007, għaqdiet Maltin u Ghawdxin ibbenefikaw minn Lm628,831.79.

Minn dan l-ammont, għaqdiet u proġetti Ghawdxin ibbenefikaw skond din it-tabella:

Name of recipient	Project description	amount
Gozo Express Service	Good Causes Fund Christmas Concert	640.60
Gozo FA	Stadium Artificial Lighting	20,000.00
Munxar Parish Centre	New synthetic pitch	7,000.00
Sannat Lions	Synthetic turf pitch	20,000.00
Museum Nadur	Purchase of van	5,000.00
Kumitat Monument Nazzjonali Papa Gwanni Pawlu II	Monument	2,000.00
Dynamic Promotions	Gozo Music Festival	2,000.00
Victoria International Arts Festival	Victoria International Arts Festival	5,000.00

John Portelli Enterprises Ltd.
IATA ACCREDITED AGENT


The Agent for all your Travel Needs!!

7, INDEPEDENCE SQUARE, VICTORIA VCT 1022, GOZO, MALTA
TEL: (356) 2156 1212 / 2156 1213 FAX: (356) 2156 0133
e-mail: tokkjetravel@onvol.net

108, ST. JOHN STREET, VALLETTA VLT 1169, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwannjetravel@onvol.net

Sfidi ta' Żmienna (3)

KNISJA BIL-GĦATX GHALL-KATEKEŻI



kitba ta' **JOE RAPA**

Alla hu Sid l-Istorja u l-Istorja hija Kelma ta' Mhabba minghandu. Kulma qed jiġri madwar il-Knisja hija Kelma ta' Mhabba ghalija bħalma kulma jiġri madwari u madwarek hija Kelma ta' Mhabba għax Alla huwa Mhabba. L-Istorja hija Kelma t'Alla li ssejjah lili, lill-Knisja għall-konverżjoni. Il-bżonn, il-herqa għall-konverżjoni biss tagħti sens lil dak kollu li jiġri madwarna. Jekk il-Knisja tinsab għaddejja minn żmien, li għal hafna hu perikoluż, ta' bidla u ta' incertezza fuq livell mondjali u anke lokali, dan kollu hu sejha t'Alla għall-konverżjoni, għal Fidi iktar adulta, serja, profonda. Assolutament spiċċa żmien it-trijonfalizmi u l-kburija ta' Fidi Nazzjonali. Għall-grazzja t'Alla ninsabu fi żmien ta' bidla, għall-aħjar tal-Knisja.

Bidla Epokali

Ġwanni Pawlu II kien laqqa' grupp ta' hassieba u għorrief biex jiddiskutu jekk din il-bidla li qed ngħixu mhux biss fil-Knisja iżda fuq livell uman kollu kemm hu, l-aktar fuq livell ta' valuri li l-bniedem iżomm bħala fundamentali għalih, hijiex bidla normali li tiġri kull tant snin jew inkella hix bidla epokali. Huma rrispondew li iva, dik tal-lum hija **bidla epokali li tiġri biss f'mumentu kruċjali fl-Istorja tal-bniedem meta jkun f'salib it-toroq, bidla li timmarkah għall-elf sena li ġejjin**, ferm ikbar u iktar serja mit-transizzjonijiet li minnhom tgħaddi d-dinja l-hin kollu.

Bidla epokali kienet il-konverżjoni ta' Kostantinu li fethet beraħ il-bibien għal ġnus shaħ biex jidhlu fil-Knisja, sikwit mhux minhabba konverżjoni jew twemmin awtentiku, iżda għax hekk kien jaqbel. Il-Knisja giet fgata minn mewġiet kbar ta' "konverżjonijiet". Mhux kulhadd jaqbel jekk dan kienx żmien tajjeb jew le għall-Knisja. Spiċċaw il-persekuzzjonijiet u l-Knisja saret ir-religjon ta' l-istat. Iżda hija tilfet it-tnejja kateketika għall-magħmudija għax ma kienx possibbli tagħmel katekumenat ma' kull min ried jitgħammed. Dan halla effett negattiv li għadna nħossuh sallum. Il-kotra dahlet fil-Knisja bil-mentalità pagana li kellha u l-Knisja, la ma setgħetx teqred din il-mentalità għal kollox minhabba l-folol li asseddjawha, ppruvat tlibbisha libsa 'nisranija'.

Sekularizzazzjoni

Illum qed nassistu għal fenomenu 'l kuntrarju. Il-ġnus jinsabu herġin mill-Knisja, almenu fil-pajjiżi fejn tferrxet għall-ewwel darba. F'dawn il-pajjiżi il-bniedem sar 'adult' fis-sens li fejn qabel kien idahħal lil Alla f'kollox u kien jara lil Alla f'kollox, issa, minhabba l-avanz xjentifiku tiegħu qed jahkem hu hwejjeġ misterjużi li qabel kien jattribwixxi lil Alla. Il-bniedem sar



'alla'. Ihoss li m'għadx għandu bżonn t'Alla. Hafna hwejjeġ tan-natura li qabel kienu jagħmlulu l-hajja prekarja, issa mmansahom. Dan il-bniedem qatt ma kien Nisrani tassew. Dejjem fettex lil Alla għax kellu bżonnU. Dak in-nhar li l-mediċina bdiet tfejqu minn hafna mill-mard u li l-flus tassew bnewlu toroq fil-baħar, hu telaq 'il barra. **Il-kotra dejjem fettxet lil Alla għall-bżonnijiet ta' din id-dinja: religjożità naturali.** Meta dawn il-bżonnijiet beda jsolvihom hu, radd salib għal bieb il-knisja u ma reġax lura.

Il-bniedem sar sekularizzat u tefa' l-impenn tiegħu mhux iktar biex jgħogob lil Alla iżda biex itejjeb hajtu *hawn*. **Dan hu li qed jattakka l-Knisja f'pajjiżna illum. Dak li beda fl-Ewropa ta' Fuq, issa niżel għandna. Dan il-bniedem m'għadux jifhem il-lingwaġġ tal-Knisja għax waqt li din tkellmu fuq il-helsien ta' l-ispirtu hu jrid helsien tal-ġisem mit-tbatija, mill-mard, mill-inkwiet u l-iskomodità.** Waqt li hi tgħidli li għandu bżonn salvazzjoni, fidwa, hu jara li x-xjenza u t-teknoloġija fethulu orizzonti dejjem godda. Hu bniedem aljenat.

Haġa waħda jaf li mhux se jirbaħ: il-mewt. U hawn hu l-qofol ta' kollox. Hu jipprova jinsa li jeżisti dan il-mostru, iżda l-mewt fiżika hija mmultiplikata f'hajtu fi mwiet ontici li jduqhom kuljum. Iqum filgħodu burdata tajba, tgħidli kelma żejda l-mara li biha ddejjqu u malajr jibda tiela s-shab. B'xi mod kelma qatlitu. Imur fuq ix-xogħol u dejjem se jsib il-kuntrarju. **Dan il-bniedem li għamel lulu nnifsu 'alla' u jiddiehaq bin-nies 'tal-knisja', jinduna li ma jistax jahrab il-prekarjetà. Kuljum xi haġa toqtlu.**

X'risposta għandha l-Knisja illum?

Quddiem l-istragi tal-bniedem modern li ma jistax isib is-serhan anke jekk kapaċi jixtri kollox, il-Knisja tipprowa tlaqqgħu ma' Ġesù Kristu. B'liema mod? Bil-mod li wżat



ghal sekli shah: pastorali sacramentali. Hi tghidlu li Kristu ghandu setgħa fuq il-mewt tiegħu, li Kristu jinsab fil-Knisja u jingħata permezz tas-sagramenti... qrar, tqarbin, preżenza reali ta' Kristu fil-Ewkaristija, funzjonijiet eċċ. Il-problema li qed tiċċara iktar kemm jgħaddi ż-żmien hi li dan il-bniedem tilef il-Fidi. U biex tersaq lejn il-waqtiet li toffriek il-pastorali dominanti tal-Knisja bħalissa, irid ikollok xi ffit Fidi. Fl-aħħar mill-aħħar insibu ruhna quddiem ir-rejalta li bil-pastorali sacramentali biss, il-Knisja m'għadhiex iżjed missjunarja, ma tistax tersaq lejn min tilef il-Fidi, ma tistax tffitex in-nghaġa l-mitlufa. U jekk tieqaf tkun missjunarja, l-Knisja tilef l-iktar raġuni importanti l-ghala qed teżisti fid-dinja.

Predikazzjoni Ġdida

Mhux biss dak il-bniedem imbiegħed mill-Knisja, xettiku, li ma jemminx bil-basal li għandu bżonn ta' pastorali oħra biex jintlahaq, iżda anke hafna, hafna minna tal-quddies tal-Hadd (u anke ta' kuljum). Jekk dawn ta' l-aħħar għadhom b'xi mod jintlahqu mill-pastorali sacramentali, tant baqgħu tfal fil-Fidi, (irġiel u nisa lebsin il-libsa tal-Magħmudija, xi hadd qal), li qajla jkollhom effett fuqhom is-sagramenti li tant jiddependu mill-Fidi. **Għall-grazzja t'Alla f'pajjiżna qed tinħass ziffa ġdida ta' għarfien li hemm bżonn pastorali ġdida li żgur ma tiħux post il-pastorali sacramentali iżda tkun ta' dahla għaliha u takkumpanjaha.** Problema għall-Knisja f'din il-qabza 'l quddiem fil-pastorali tagħha hu li wisq nies li jaqdu l-Knisja għadhom jaħsbu li l-bniedem muġuġh tal-lum biżżejjed tressqu lejn il-pastorali tradizzjonali mingħajr ma tikkonsidra jekk għandux Fidi jew le biex jilqagħha.

Għax huwa skandlu kif poplu bħal tagħna, mxarrab għasra kif inhu bis-sagramenti, quddies, festi u fejn il-qassis għadek issibu, jekk mhux ma' kull kantuniera, sikwit... fejn il-knejjes kollha joffru quddies ma jaqta' qatt, bil-poplu mħajjem b'*time-table* li għamlet mill-knejjes '*supermarkets* tal-kult'... huwa skandlu tara kif qisna ċaġhka f'qiegh il-baħar, imxarrba għasra minn barra iżda xotta minn ġewwa... poplu li jogħtor quddiem idejat anti-vanġelu li jiġu fi xtutna wahda wara l-oħra. X'qed jiġri?

Hemm Kristu fis-sagramenti jew m'hemmx? Kristu għadu qawwi llum u kapaċi jgheleb il-mentalità, preġudizzji, vizzji, l-inkapaċità li jemmen u jhobb li għandu l-bniedem modern? Jew le? **Il-verità hi li tassew li x-xita tinzel iżda qegħdin niġbru l-ilma f'għarbiel.** Qabel ngħaddu għall-pastorali sacramentali għandna bżonn pastorali ta' predikazzjoni ntensa li tressaq bil-mod u b'passi progressivi, pass wara pass, lejn Fidi adulta li tagħti l-hajja lill-pastorali sacramentali.

X'tip ta' predikazzjoni?

Żgur li mhux predikazzjoni moralista li l-hin kollu ttambar x'mhux suppost jagħmel il-bniedem, x'suppost jagħmel. **Il-problema tal-bniedem mhix li ma jafx x'suppost jagħmel imma li m'għandux saħħa jagħmlu. Tant hi enormi d-dgħufija tal-bniedem li hu jaf x'inhu t-tajjeb imma jsib ruħu li anqas biss għandu rieda, magħtub.** Hu jaf kif għandu jgħib ruħu mal-mara, mat-tfal, fuq ix-xogħol, quddiem tentazzjoni. M'għandux saħħa. Ilu jisma' minn mindu kien tifel x'għandu jagħmel. Wara tant żmien u tant kundizzjonamenti mill-hajja ta' kuljum, il-bniedem hu diżulluż u ma jridx jisma' aktar priedki għax diġa jaf x'se jgħidulu. Għalhekk il-priedki jdejqu u min itawwal in-nies jaħarbu bħall-babaw.

F'din is-sitwazzjoni fejn qalb il-bniedem hi mimlija griehi x'Kelma tista' tagħtih il-Knisja? Lura għall-pastorali ta' l-Atti ta' l-Appostli! **Il-Kerygma! L-Aħbar it-Tajba! Evangelizzazzjoni! Lura lejn il-bidu nett!** Inhabbru l-Aħbar ta' Kristu, tal-Mewt tiegħu, tal-Qawmien tiegħu qisu l-bniedem għadu qatt ma sema' bihom, qisu qed jiġru bħalissa, għax għal tant nies il-misteru tal-Kalvarju għadu qatt ma sehħ għax għadhom qatt ma ltaqgħu miegħu! Daqshekk, '*full-stop*' għall-mentalità antika li tieħu l-Fidi ta' kulhadd '*for granted*'. Ejjew nibdew mill-għerquq tal-predikazzjoni. Mhix kwistjoni jekk wiehed jafx, fuq livell ta' tagħlim, li Kristu miet għalih, li sema' b'dan, li kapaċi jagħmillek eżami tar-religjon u jgħaddi. Mhux fuq dan qed nitkellmu. Li wiehed jemmen waqt li int thabbarlu l-Aħbar it-Tajba hu miraklu t'Alla, rigal enormi, *gratis*. Dan il-mument irridu nfittxu għal kull bniedem: **il-waqt li f'daqqa wahda**

dak li hu jaf f'mohhu jsir huġġieġa nar f'qalbu. Mhix kwistjoni ta' tagħlim iżda ta' miraklu. Il-Kerygma hi l-isperma ta' l-Ispirtu s-Santu, jghidu s-Santi Padri, li ttaqqal lill-bniedem bl-Ispirtu t'Alla. Kristu qal li nar jixtieq iqabba fuq id-dinja u x'dieqa ghandu sakemm dan isehh. Qatt ma kien veru dan daqs illum. Wiehed Isqof Inqliz qal li Kristu jittellem fuq nar u ahna nitkellmu fuqU u fuq pastorali waqt li, kalmi, kalmi, nixorbu t-te. Ghandna bzonn inxandru lil Kristu, u lil Kristu biss b'hegga gdida, hegga qaddisa u mimlija fiducja li Hu hu haj, li Hu mignun għall-bniedem, li jhobbu hekk kif inhu bla ma jippretendi xejn minghandu, li jrid ifejqu mid-dnub li qed joqtlu kuljum. Kristu miet għall-ghadu tieghu. Ir-Russi jghidu li s-sbuhija ssalva d-dinja u li l-qalba tas-sbuhija kollha hi l-wicċ sofferenti ta' Kristu li jmut għall-ghadu. Ha npoġġu l-bniedem quddiem din is-Sorpriza Qaddisa li hi l-Ahbar it-Tajba, il-Vangelu. Mhux li kien li naraw l-ghegubijiet tal-Mulej jakkumpanjaw l-Evangelizzazzjoni.

Minn evanġelizzazzjoni għal mixja

It-thabbir ta' din il-Kerygma, l-Evanġelizzazzjoni, għandha tkun il-predikazzjoni tal-Knisja, dejjem u f'kull waqt. Hija l-kontro-katekezi tagħha għall-katekezi tad-dinja. L-ebda priedka ma tghodd għalija jekk fil-qalba tagħha ma twassallix, ma ddoqqlix mill-gdid il-kordi tal-Fidi li tghidli li Alla bagħat lil Ibnu biex imut għalija, għalija bhala ndividwu, li jien niswa d-Demm t'Alla. Din għandi bzonn nismagħha dejjem u kullimkien u rrid nismagħha sa fuq is-sodda ta' mewti. Mingħajrha l-bniedem hu mejjet haj.

Għall-kuntrarju tal-predikazzjoni moralista, din it-thabbira ta' Kristu li jmut biex iħallasli dejni, li ssejjahli b'mod urgenti għall-Fidi hija spluzjoni li qanqlet bidla profonda f'tant hajjiet. Il-konverzjonijiet dejjem hawn graw: jasal il-mument fejn wiehed 'jagħraf' (oh x'kelma misterjuza!) lil Kristu għall-ewwel darba anke jekk ikun ilu jisma' fuqu hajtu kollha! Din il-laqgħa tal-bniedem ma' Alla dejjem hi fil-qalba tal-Kerygma. **Meta l-midneb jemmen kemm habbu Kristu, li hu l-uniku wiehed li ma jitqazzux, li l-gustizzja t'Alla hi totalment differenti mil-ligijiet tal-bniedem, tinbet gewwa qalbu mhabba li qatt ma emmen li hi possibbli u jsib ruhu jibda jwettaq hwejjeġ li qatt ma kellu l-hila jwettaqhom.**


Izda l-Evanġelizzazzjoni hi l-bidu tal-konverzjoni. Il-bniedem hieni li jibda jemmen il-Kelma għadu tarbija tal-halib. U hawn jidhol il-bzonn li kull parroċċa jkollha sistema

ta' katekezi li tmexxih lejn il-bniedem adult fi Kristu. **Hemm bzonn ta' mixja lejn il-Fidi Adulta.** Din il-kelma, mixja, llum saret moda fil-Knisja. Mixja titlob proċess li jibda mill-waqt li min jibda miexi jaf li m'għandux din il-Fidi li titlob minnu l-Knisja; li għadu tarbija. Dan mhux faċli. Normalment xi nies jingħaqdu fi gruppi tal-parroċċa għax jafu li huma 'tajbin' u jixtiequ jagħmlu xi haġa ahjar. Barra minn dan il-kappillani sikwit huma ttentati li jibdedw 'jużaw' lil dawn 'it-trabi' għal affarijiet li finalment f'it għandhom importanza, anzi huma perikolużi għax kapaċi 'jaharqu' lil min għadu kif beda jiltaqa' ma' Kristu bis-serjetà. Kemm hemm bzonn ta' sabar! Wiehed li tassew jemmen li fil-Knisja llum hemm bzonn tinfetah triq, mixja, l-aktar għall-imbegħdin, irid ikun jaf jistenna. Jista' jkun li jiżra bla ma jaf jekk hux se jara l-hsad. Hafna m'għandhomx dan is-sabar, anzi jgharrqu kollox billi jghidu li dawn in-nies ma jghinux il-parroċċa.

Biex mixja tkun mixja awtentika trid tkun progressiva u mmarkata minn tapep li juru progress minn qagħda għall-ohra, bħalma kienet il-katekezi antika tal-Knisja bi thejjija għall-magħmudija. Dan jirrekjedi garanti li jixhdu bis-serjetà li qed isir progress, katekisti li jmexxu 'l-ahwa u huma sugġetti għall-Isqof li jistaqsihom dwar dan il-progress. **U biex mixja tkun awtentika ma tistax tagħmilha wahdek. Għandek bzonn ta' Knisja, ta' ahwa li jagħmlu l-mixja mieghek, ta' komunità.** Għax jekk il-konverzjoni hi dejjem imqabbla ma' mixja fid-deżert, min huwa kapaċi jaqsam id-deżert waħdu?

Dan kollu jirrikjedi qabza ta' Fidi fil-mexxejja tal-Knisja, vizjoni gdida, ideja gdida ta' parroċċa, parroċċa li għada pit-għada tkun komunità ta' komunitajiet li jinsabu f'mixja lejn l-iskoperta gloriuza ta' Kristu, kif qal Ġwanni Pawlu II f'Toronto fil-Jum Dinji taż-Żgħażaġh fl-2002. Dawn il-parroċċi, li fuq kollox huma 'skejjeġ tal-Kelma' (frazi ta' l-Isqof tagħna), u xi skoperta sabiha tkun din, bil-mod il-mod iwelldu karizmi ta' kull tip għax jekk tikber il-Fidi, din trid tidher mill-frott. U mhux karizmi ta' vokazzjonijiet presbiterali biss iżda anke karizmi fost il-lajċi, speċjalment f'xogħol missjunarju.

"Alla halaqni biex nġharfu, inħobbu, naqdiH u wara mmur ingawdiH għal dejjem." Hekk tghallimt meta kont żgħir. Kemm hu veru dan! **Il-muftieħ ta' dan kollu hu li 'nġharfu'. Halli l-Knisja tagħna tkun Knisja li tghin lil nies sempliċi jaslu għal din l-avventura meraviljuza!**



Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...


St. Joseph Square, Qala Gozo
Mob: 7905 5051 · Tel: 2785 5051

BOGLAUTO LTD



- Spare Parts
- Batteries
- Accessories


J.F. Kennedy Square, Victoria VCT 111, Gozo
Tel: 2155 1070 Fax: 2156 3073

KOTBA

Minn Ghawdex

“DUN ĠUZEPP CAUCHI”

Sensiela imħejjija għall-istampa minn Angelo Xuereb



Sabiex il-figura ta' Dun Ġuzepp Cauchi, sacerdot spiritwali hafna mill-parroċċa ta' San Lawrenz li għex bejn 1900-1955 tibqa' magħrufa, barra mid-diversi monumenti li twaqqfu f'għiehu u l-fuħ tad-dar tiegħu għall-pubbliku, il-Kummissjoni Tifkira Dun Ġuzepp Cauchi hadet hsieb l-ewwelnett li tippublika l-ewwel biografija tiegħu fl-1985 fl-okkażjoni tal-gheluq it-30 sena minn mewtu. Barra minn dan fl-okkażjoni ta' l-eżumazzjoni tiegħu u tat-trasport tal-fdalijiet tiegħu miċ-ċimiterju tal-Għarb għaċ-ċimiterju l-gdid ta' San Lawrenz fl-2001 l-imsemmija Kummissjoni hadet hsieb li tkompli sensiela ta' publikazzjonijiet fosthom it-tieni edizzjoni tal-biografija ta' Dun Ġuzepp Cauchi. Din l-edizzjoni kienet tinkludi xi grazzi ta' fejqan minn mard li huma attribwiti li nqalghu minghand Alla permezz ta' Dun Ġuzepp Cauchi. Peress li huwa halla madwar tliet mitt pitazz ta' manuskritti l-imsemmija Kummissjoni qed tiehu hsieb ukoll li tippublika xogħlijiet ta' Dun Ġuzepp Cauchi li qed jiġu editjati minn Angelo Xuereb. Fl-2002 gie ppubblikat ktejjeb bl-isem “Dun Ġuzepp Cauchi 1900-1955, Rifessjonijiet Spiritwali”. Fih diversi riflessjonijiet profondi fuq it-tbatija fid-dawl ta' Kristu Msallab. Fl-2003 il-Kummissjoni ħarġet ktejjeb iehor “Il-Kastità”, u fl-2004 “L-Ewkaristija”. Dan juri kemm

Dun Ġuzepp kellu mħabba lejn l-Ewkaristija u għandna hafna x'nitghallmu minnu. Fl-2006 gie stampat il-ktejjeb “Ir-Rużarju”, li jgħinna hafna biex nitolbu din it-talba tant sabiħa u rrakkomandata fid-dehriet tal-Madonna u mill-Papiet. Fl-2007 il-Kummissjoni ppubblikat “Il-Maħfra tal-Ghedewwa”. Dan il-ktejjeb juri li għalkemm li taħfer lill-ghadu tiegħek huwa diffiċli madankollu permezz tal-ghajnuna ta' Alla ma jibqax diffiċli iżda ssir mixja wara l-Imghallem tagħna Sidna Ġesù Kristu. Ta' min isemmi li dawn il-kotba fihom diversi riflessjonijiet profondi ta' natura spiritwali u devozzjonali, msejsa fuq il-Vangelu.

Ta' min ifakkar li fl-2005 l-imsemmija Kummissjoni biex tfakkar il-ħamsin sena minn mewtu ħarġet biografija aktar dettaljata ta' Dun Ġuzepp Cauchi.

Wiehed jista' jakkwista b'xejn kopja ta' dawn il-kotba billi jikteb lis-Segretarju, Kummissjoni Tifkira Dun Ġuzepp Cauchi, Triq San Lawrenz, GRB 104, Ghawdex. Fl-aħħarnett min jixtieq iżur id-dar fejn twieled, għex u miet Dun Ġuzepp Cauchi, huwa ġentilment mitlub iċempel 21560072 għal appuntament.

Ġorġ Borg



IL-KARNIVAL REĠA' MAGHNA

mill-Kav. Joe M. Attard

Tafu illi reġghu maghna
tifkiriet il-Karnival!
Imma tghid veru li jghidu,
'li mill-gdid insiru tfal!'

Hafna jhobbu jaghmlu bhali
u ixiddu il-kostum
ghax jghidulek din il-haġa
le ma naghmlu ta' kuljum.

U fit-Tokk jidhlu jiġġennu
u jitbellhu bla waqfien;
hadd mhu sejjer ikellimhom –
ghalhekk jiġi dan iż-żmien!

L-importanti haġa waħda;
illi waqt li niddevertu
ma naghtux, lil hadd fastidju!
fit-tbahrid bl-addoċ ninxtehtu.

Niesna thobb timla l-*'enclosure'*
halli tara l-Isfilata;
fil-but idha dlonk iddahhal
biex idduq il-Prinjolata.

Thalli wkoll ir-Rabat taghna
u iddur dawra fl-irhula;
tal-lizar erhilhom jiġru
u iduru dlonk ma' djulha!

Ġie li ssir anke l-Kukkanja
u ma' l-arblu lkoll nixxabtu
sabiex nirbhu dak il-premju
hallina ha nikkumbattu!

F'San Lawrenz u ġewwa x-Xaghra
ġie li ssir il-Kumittiva;
bil-kostum, b'żifniet wisq helwa
u bil-koppji ferm attiva.

Fin-Nadur Karnival qawwi
Karnival tassew spontanju –
ghal kulhadd hemm dak l-ispazju
kemm ghal iblah, kemm ghal ġenju!

Issa l-waqt li niddevertu
ghax wara dal-ferh mundan
dlonk ifegġu, jiġu fuqna
il-jiem iebes tar-Randan!

"PROMOTION"

minn Carm C. Cachia

Wara tmintax-il sena
ta' hidma bla waqfien
sa hraqt grizmejjja nhambaq
u ngħallem bla serhien,
dawk illi għandhom f'idhom
il-għerf ta' dal-pajjiż
u jnexxu moħħ uliedna
qalu dal-kliem preċiż...
"kemm inti injorant!"

Tbissmuli
dahkuli
taptpuli fuq spallejja
ferhuli
haduli ftit b'idejja
u b'dik l-arja qaddisa
sejhuli inkapaċi...

U kliemhom imħażżeż
kliem iswed fuq l-abjad,
kien ċar
daqs bi nhar
"Int hmar!"

F'JUM GHAWDEX

minn Alfred Grech

F'jum l-Ghawdxin
Il-kotra li qatt ma lissnet kelma,
Ġabret kullana ta' tifkiriet
F'sinfonija rqiqa, rqiqa
Għanja tas-sema
Melodija ta' l-erwieħ,
Bicċiet miftuma mill-ġisem shiħ
Imferrxa fl-għalqet it-taqbid
Biex fi triqatna dojoq u mgħawġin
Titfakkur il-ġrajja ta' dari
Minflok il-hrejjef ta' kuljum
Ta' qlubija li jsawru l-mass media.
Għax hemm min baqa' jagħti ġieħ
U jqim 'l dawk li telqu
U bi hġaru jiftakar f'dawk li hallewna
U jinsa għal ftit
l-idoli żgħar hajjin li bihom miżgħuda
l-mezzi tax-xandir.
Lil dawk li hallewna f'isem ir-rebħ
Lil dawk li batew għall-helsien
Lil dawk għandna niftakru,
Kull meta nhallsu t-taxxi
Kull meta nitfgħu vot marsus, mistur
Li mbagħad jissarraġ
F'hafna hela u tferrix.
Ebda dejn ma jithallas
Ebda rahan ma jinfeda
Jekk ma niftakrux
Fl-eroj tal-helsien
F'Jum Ghawdex.

Dawl għall-Hajja

“SINJUR ALLA, AGHTINI L-ISPIRTU TA' L-IMGHALLEM TIEGHI, ĠESÙ KRISTU”

1 MAL-MISSIER: SPIRTU TA' SAGRIFIĊĊJU


- Ġesù Kristu jqis lilu nnifsu bħala Vittma u Sagrificcju lil Alla l-Missier għat-tpattija tad-dnubiet. (1. Pietru 1. 18)
- Kif bid-dizubbidjenza ta' wiehed (Adam) il-ħafna saru midinbin, hekk ukoll bl-ubbidjenza ta' wiehed (Kristu) il-ħafna saru ġusti. (Rum. 5.19)
- F'kollox kien ifttx li jagħmel ir-rieda ta' Missieru: “L-ikel tiegħi hu li nagħmel ir-rieda ta' Missieri li hu fis-smewwiet”. U dan għamlu mill-maxtura sas-salib.

2 MIEGHU NNIFSU: SPIRTU TA' UMILTÀ

- Hu jichad lilu nnifsu kontinwament.
- Hu xejjen lilu nnifsu.
- Kien jerfa' fuqu l-piż tad-dnubiet tal-bnedmin kollha, minkejja li kien il-qaddis tal-qaddisin.
- Qatt ma xtaq għalih innifsu ħlief umiljazzjonijiet u tbatija.
- Qatt ma fittex l-istima minghand il-bnedmin.
- Qatt ma fittex il-glorja tiegħu nnifsu.

3 MA' L-OĦRAJN: SPIRTU TA' MĦABBA

- spirtu ta' mħabba u ġentilezza
- spirtu ta' paċi u għaqda.
- iħobb jagħti u jitbaxxa lejn l-oħrajn
- jagħder lill-bnedmin, anki lil dawk li kienu jgħidu kontra tiegħu, li kienu jinsulentawh, li kienu jridu joqtluh.
- Hu ta' ħajtu b'fidwa għal kulhadd. Hu qal għalih innifsu : “M'hemmx imħabba akbar minn din li wiehed jagħti ħajtu għal **biebu**”.
- Izda hu għamel haġa infinitament akbar. Hu ta' ħajtu għall-**għedewwa tiegħu**. (Fr John Nicholas Grou S.J., *Manual for Interior Souls, Burns & Oates, London*)



Mulej agħtini tlitt iqlub f'qalb waħda

- qalb tan-nar għal Alla biex inhobbu,
- qalb tal-bronż miegħi nnifsi biex nitgħakkes,
- qalb tal-laħam mal-proxxmu biex nagħdru.

4 SAN ĠORĠ PRECA JKELLIMNA: MHUWIEX SPIRTU TA' KRISTU

- li wiehed ipatti deni b'deni
- li wiehed iqarraq bil-proxxmu
- li wiehed ma jħobbx l-għadu tiegħu
- li wiehed iħobb il-flus
- li wiehed inassas
- li wiehed isewwed qalbu għall-ġid li jagħmel haddiehor
- li wiehed ma jħobbx

- li wiehed ma jagħdirx
- li wiehed jgħix mingħajr tbatijiet
- li wiehed ma jiċhadx lilu nnifsu.

Muhiex fl-ispirtu ta' Kristu

- li wiehed jigdeb
- li wiehed ma jgħakkisx il-gula (u jedha fl-ikel u xorb żejjed)
- li wiehed jiġġudika lill-proxxmu
- li wiehed ma jitlobx
- li wiehed ikun lablabi
- li wiehed jitlob kastigi għall-ħżiena
- li wiehed ma jaħrabx l-okkażjoni tad-dnub
- li wiehed jippretendi tpattija għall-ġid li jagħmel
- li wiehed ifittex lill-bnedmin xhieda ta' l-għemil tajjeb tiegħu (jiġifieri jagħmel għal għajnejn in-nies)
- li wiehed jiehu għalih innifsu għal xi azzjoni hażina.

(mill-ktieb "Is-Sakrarju ta' l-Ispirtu ta' Kristu)

5 ĠESÙ KRISTU, KIF KIEN JITRATTA LILL-OHRAJN?

Qatt ma deher f'wiċċ id-dinja xi hadd li kien jirrispetta lill-oħrajn daqs Kristu.

Minkejja d-difetti u l-ħażen tal-bniedem, Kristu qatt ma kien jaqta' qalbu minnu. Izda kien jara fih tama għall-futur.

Eżempji :

- (1) **Lis-Sammaritana** ma qalilhiex : "Hawn ara x'mara mill-aġħar." Imma qalilha: "Aghtini nixrob." U beda d-diskors biex jikkonvertiha.
- (2) **Lill-mara midinba** ma qalilhiex: "Ara x'midinba pubblika!" Imma qalilha : "Mara tidnibx iżjed."
- (3) **Lil Żakkew** ma qallux: "Hawn hu dak li jisloh it-taxxa u jsoff demm il-fqir." Imma qallu: "Żakkew inżel, jehtiegħli noqgħod għandek."
- (4) **Liċ-Ċenturjun** ma qallux: "Dan hu barrani." Imma qallu : "Qatt ma rajt fidi daqshekk ġewwa Izrael."
- (5) **Lill-halliel** ma qallux : "Dal-halliel hu brigant." Imma qallu: "Illum stess tkun il-ġenna miegħi."
- (6) **Lil Ġuda** ma qallux : "Hawn hu t-traditur!" Imma qallu: "Habib!"

(Kardinal Albert Decourtray, li kien Arcisqof ta' Lyons, Franza)

IDENTIKIT TA' KRISTU

Persuntu

- Bniedem dhuli
- Ihobb jagħmilha man-nies sempliċi
- Ihobb jitlob
- Wiċċu jsaħħrek
- Għajnejh jinfduk
- Ihares 'l fuq : jitlob lill-Missier
- Ihares madwaru : ihoss u jhenn
- Ihares fil-fond : jaqra l-qlub.

Il-Karattru

- Mohħu ċar
- Ogġettiv u konkret
- Jinteressa ruħu fil-hajja ta' kuljum
- Ihobb id-dritt u s-sewwa.

Il-Qalb ta' Kristu

- Jaf ihoss
- Jaf ihenn u jithassar il-miġrub
- Habib ta' kulhadd
- Jagħder lill-midinbin.

Ir-Rieda ta' Kristu

- Rieda shiħa u qawwija
- Deċiż u riżolut.

L-Emozzjonijiet ta' Ġesù

- Jibki quddiem id-dmugħ ta' l-oħrajn
- Jaf jifrah.
- Kien bniedem perfett u eqwibrat : trankwill u bla biża' quddiem it-tempesta u quddiem il-persekuzzjoni

Il-Personalità Tiegħu

- L-imġiba tiegħu u d-duttrina tiegħu juru li qatt ma deher hadd bħalu.
- Jitkellem u jgħib ruħu b'mod differenti minn kull bniedem li deher fid-dinja.

X'inhu s-sigriet?

Minn fejn ġejja din l-originalità?

Twegiba :

Għax Kristu mhux bniedem kwalunkwe.

KRISTU HU L-IBEN TA' ALLA.

"Ma tafux li jien għandi nkun f'dak li hu ta' Missieri?" (Lq 2, 49).

(Kardinal Giacomo Biffi, Arcisqof Emeritus ta' Bologna, silta mill-ktejeb tiegħu "Gesù Cristo Unico Salvatore del Mondo", Elle DI.CI)



IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(L-GHAXAR PARTI)

IT-TWAQQIF TAL-KNISJA

Afna nemmu u nistqarru li l-Knisja għandha oriġini divina, għaliex giet imwaqqfa direttament minn Kristu, Alla magħmul bniedem, il-Messija mistenni mill-ġnus u l-Feddej ta' l-umanità.

Il-Knisja jew is-saltna messjanika ta' Kristu, kienet imħabbra fir-Rabta l-Qadima. Il-Profeti habbru li s-saltna tal-Messija kienet universali u li tibqa' għal dejjem. Hekk stqarr per eżempju l-Profeta Danjel "Mbagħad, fi żmien dawn is-slaten, Alla tas-sema jqajjem saltna li ma tinqed qatt, u li l-ħakma tagħha ma tgħaddix għal poplu ieħor" (Dan 2,44).

Il-verità li Kristu hu tabilhaqq il-fundatur tal-Knisja giet miċhuda minn diversi eretici fosthom:

- (i) xi Luterani u Calvinisti, li kienu jzommu li l-Knisja li għamel Kristu hija magħmula biss minn bnedmin ġusti u predestinati u għalhekk hija xirka spiritwali u mhux soċjetà viżibbli.
- (ii) Hafna razzjonalisti li jgħidu li Kristu ppriedka dottrina etika u l-konverżjoni u għalhekk ir-religjon tiegħu hija religjon interna, li kull bniedem jaċċetta għalih innifsu u mhux organizzazzjoni esterna.
- (iii) Il-Protestanti liberali u l-Modernisti li jgħallmu li Kristu storiku kien jaħseb li tmiem id-dinja kien fil-qrib u għalhekk ma kellux hsieb iwaqqaf il-Knisja li tibqa', iżda li jippriedka s-saltna t'Alla eskatologika, li sseħħ fl-aħħar taż-żminijiet u li għaliha ried ihejji l-bnedmin.

Għall-kuntrarju, id-dottrina kattolika żzomm li Kristu, meta kien jgħix fuq l-art habbar u waqqaf il-Knisja tiegħu bħala komunità vera, miftuħa għall-bnedmin kollha u li tibqa' sa tmiem tad-dinja. Dan it-tagħlim neħduh kemm mill-hajja ta' Kristu kif ukoll mill-istorja ta' l-Appostli.

1. X'qal u x'għamel Kristu għat-twaqqif tal-Knisja

Kristu wiegħed li jwaqqaf il-Knisja u waqqafha tabilhaqq. Hija wegħda ta' Kristu li, nsibuha fl-istqarrijiet espliciti tiegħu, meta qal lil Pietru "Inti Pietru, u fuq din il-Blata jiena nibni l-Knisja tiegħi, u s-setgħat ta' l-infern ma jgħelbuhiex" (Mt 16,18) u meta qal lil-Appostli "Għandi wkoll ngħaġ oħra, li m'humix minn dan il-maqjel; lilhom ukoll jehtieg li niġbor, u huma jisimgħu lefni, u jkun hemm merħla wahda, ragħaj wieħed" (Ġw 10,16). Kristu ma jirreferix għall-Knisja, bħala ġemgħa nies bla ebda rabta bejniethom, iżda bħala xirka li għandha r-ragħaj u l-mexxej

tagħha, jġifieri bħala komunità li fiha hemm l-unità u l-awtorità. Kristu ddedika l-parti l-kbira tal-ministeru pubbliku tiegħu għall-poplu Lhudi tal-Palestina, billi stinka sabiex jgħolli l-livell morali tiegħu. Izda sa mill-bidu tal-ministeru tiegħu deher il-pjan li kellu f'moħħu li jagħzel fost is-segwaċi tiegħu grupp żgħir ta' nies li bihom ikun jista' jigi realizzat il-Patt il-Ġdid, u titwaqqaf komunità ġdida ta' bnedmin.

Kristu kien ihejji għat-twaqqif tal-Knisja meta ppriedka dwar is-Saltna t'Alla, li kienet il-qalba tal-predikazzjoni tiegħu. Kif naqraw fil-Katekizmu tal-Knisja Kattolika n.763 "Il-Mulej Ġesù ta bidu għall-Knisja tiegħu huwa u jxandar il-Bxara t-Tajba, il-miġja tas-Saltna ta' Alla, mwegħda fil-Kotba Mqaddsa tul iż-żminijiet (*Lumen Gentium*,5). Biex jagħmel ir-rieda tal-Missier, Kristu ta bidu għas-Saltna tas-smewwiet, fuq l-art. Il-Knisja, "hi s-Saltna ta' Kristu, li ġa tinsab fid-dinja b'mod misterjuż" (L.G.,3).

Sa mill-bidu tal-hajja pubblika tiegħu, fost dawk li kienu jmorru warajh biex jisimgħu, Kristu kellu madwaru grupp ta' nies li saru dixxipli tiegħu. Tahom duttrina ġdida, harrigħom sabiex jemmnu f'Alla, jadurawh u jqimuh b'kult ġdid, li jsir "fl-ispiritu u l-verità" (Ġw 4,23) biex jiehu post il-kult tat-tempju u d-drawwiet u ċ-ċerimonji qodma l-oħra ta' Mosè. Madwar Ġesù, b'hekk ingabret ġemgħa ta' nies, li Hu sejhilha "merħla ċkejna" (Ġw 1,35-51; Mk 1,16-20; Lk 10,1-12). Huma rrikonoxxewh bħala għalliem u mexxej religjuż tagħhom waqt li aċċettaw li jkun dixxipli (skulari) tiegħu. "Intom issejhuli 'l-imghallem' u 'il-Mulej', u tgħidu sewwa, għax hekk jien" (Ġw.13,13), semgħu tagħlimu, u hafna minnhom emmu dak it-tagħlim u harsuh.

Minn fost id-dixxipli tiegħu, Kristu għazel tnax u sejhilhom "appostli", (Mt 10,1-4) "sejjah lejh lil dawk li ried. Huma resqu lejh u għazel tnax li semmihom appostli biex jibqgħu miegħu u jibgħathom jipprtkaw" (Mk.3.13-14). Lil dawn il-magħżulin Kristu sejhilhom "ħbieb" u riedhom jidhlu f'intimità ikbar miegħu (Mk.3,13). Fid-diskors ta' l-Aħħar Čena qalilhom, "sejjahtilkom ħbieb, għax kull ma smajt minn għand Missieri, għarraftulkom. Mhux intom għaziltu lili, iżda jien għazilt lilkom u htartkom biex tmorru tghamlu l-frott" (Ġw.15,15-16).

Ha hsieb iktar mill-qrib ta' dawn it-tnax, fissrilhom il-paraboli tiegħu (Mk.4,34) u huma kienu jmorru miegħu kull fejn kien

ikun sejjer jippriedka. Huwa spjegalhom it-tagħlim tiegħu iktar bir-reqqa, waqt li wrihom minn qabel id-diffikultajiet li kellhom jiltaqgħu magħhom bħala dixxipli speċjali tiegħu (Mt.10,5-42). Dawn it-tnax jiffurmaw "is-sisien" tal-Knisja, (Efes.2,20) flimkien ma' Kristu li huwa l-gebla tax-xewka ewlenija ta' dik il-binja. Kienu l-Knisja għaliex bil-hidma tagħhom, skond il-mandat ta' Kristu, kellhom ixerrduha fid-dinja, billi jippriedkaw b'mod awtorevoli, tagħlimha u l-liġijiet tagħha.

Qabel mewtu, fl-Aħħar Cena li għamel mat-tnax l-Appostlu tiegħu, Kristu waqqaf is-saċerdozju tal-Liġi l-Ġdida u s-sagrament ta' l-Ewkaristija.

Wara l-qawmien tiegħu mill-imwiet, Kristu temm l-opra tawtaqqif tal-Knisja, billi ta setgħat divini lill-Appostli, u bagħthom biex ixandru l-Evangeli, meta qalilhom "Morru aghmlu dixxipli mill-ġnus kollha u għamduhom" (Mt.28.19).

Wara li l-Appostli mxew il-quddiem biżżejjed biex jifhmu tagħlimu, Kristu wiegħed li jibni l-Knisja tiegħu fuq Pietru, bħala gebla spiritwali. Minn dawn it-tnax, Xmun ġie mogħti isem ġdid "Kefa" jew "Pietru" (Ġw.1,42) u f'diversi okkażjonijiet ġew mogħtija lil, sinjali ta' ġieħ bħala l-ewwel wiehed fost l-appostli. Din il-wegħda tidher ċara mill-kliem li Huwa qal il-Pietru "Inti Pietru u fuq din il-bla, jiena nibni l-Knisja tiegħi" (Mt.16,18); "Ikun hemm merħla waħda, ragħaj wiehed" (Ġw.10,16). Din il-wegħda Kristu wettaqha, meta wara li qam minn bejn l-imwiet qal lil Pietru "Irġha l-ħrief tiegħi, irġha n-nghaġ tiegħi" (Ġw.21,15,16-17).

Fil-predikazzjoni Kristu mhux biss habbar ir-religjon tiegħu u s-saltna li kellu jwaqqaf iżda wkoll ddeskriviha kif riedha tkun. Huwa ddetermina direttament u mhux permezz ta' haddieħor, il-ghan li għandha, jiġifieri s-salvazzjoni tal-bnedmin, is-sugġetti jew dawk li għandhom jidhlu fiha, l-awtorità unika għaliex bħala mexxejja tagħha għazel lill-Appostli, b'San Pietru bħala kap tagħhom, il-mezzi addatti, jiġifieri l-istqarrija tal-fidi, is-sehem fir-riti, il-kult, speċjalment il-Magħmudija, l-Ewkaristija u l-ubbidjenza lejn l-Appostli u s-successuri tagħhom (Mt 18,18ff). Dawn l-aspetti kollha nsibuhom fil-komunita spiritwali u esterna, li tissejjah "il-Knisja".

Il-Knisja twieldet mal-mewt ta' Kristu fuq is-salib u giet imxandra b'mod solleuni f'Għid il-Hamsin. Kif jgħallimna l-Papa Piju XII, fl-enċiklika "Mystici Corporis" "Il-Feddej Divin beda l-bini tat-tempju mistiku tal-Knisja, meta habbar il-preċetti tiegħu bil-predikazzjoni. Huwa temm din l-opra meta kien imdendel gloriuż, fuq is-salib. Huwa wera u xandar il-Knisja, meta bagħat fuq id-dixxipli tiegħu l-Ispirtu s-Santu, l-Konsolatur, taħt forma vizibbli".

2. Mill-Istorja ta' l-Appostli

Minn jum il-Pentekoste, x-xirka tad-dixxipli ta' Ġesù fil-Palestina, tidher bħala komunita li għandha:

- Id-duttrina tagħha u tistqarr lil Kristu bħala l-Messija mistenni u l-feddej li f'ismu biss hemm is-salvazzjoni.
- Ir-riti propji tagħha: il-Magħmudija, il-qsim tal-hobż (Ewkaristija) u t-tqegħid ta' l-idejn, biex jingħata l-Ispirtu s-Santu.
- Il-Mexxejja tagħha, li huma l-Appostli u dixxipli oħra magħżulin mill-Appostli, li lejhom id-dixxipli l-oħra ta' Kristu għandhom ikunu ubbidjenti.

L-Appostli kienu konvinti, li Krsitu huwa l-fundatur tal-Knisja, difatti, kienu jattribwixxu l-origini tagħha, mhux lill-attivita tagħhom infushom flimkien jew ta' xi wiehed minnhom iżda għall-hidma ta' Kristu nnifsu. Immedjatament wara l-inzul ta' l-

Ispirtu s-Santu, fl-ewwel Għid il-Hamsin, aħna nsibu soċjeta organizzata, kif imiss, bl-Appostli bħala mexxejja tagħha (Atti.2,41). Huma kienu jghamdu f'ismu Ġesù, (Atti 2,28) u wettqu għemejjel oħra f'ismu (Atti 3,6 16,13).

San Pawl il-Knisja jsejhlha "ix-Xirka ta' Kristu", "kontu msejhin biex tidhlu fix-xirka ta' Ibnu Sidna Ġesù Krsitu" (1 Kor 1,9) u l-komunitajiet insara jiriferi għalihom bħala "Knejjes ta' Kristu"; "il-Knejjes kollha ta' Kristu, jsellmulkom" (Rum 16,16); "il-Knejjes ta' Kristu fil-Lhudija" (Gal.1,22). Skond San Pawl, il-Knisja hija l-Ġisem ta' Kristu u Huwa r-Ras tagħha "Hu r-Ras tal-Ġisem li hu l-Knisja" (Kol.1,18); "Intom il-Ġisem ta' Kristu u kull wiehed minkom huwa membru tiegħu" (1 Kor.12,27). Kristu kiseb il-Knisja għaliex hallas għaliha b'demmu stess "Hudu ħsieb tal-merħla kollha li l-Ispirtu s-Santu għamilkom għassiesa tagħha biex tirgħu l-Knisja ta' Alla li hu kiseb b'demmu stess" (Atti 20,28); "Kristu habb il-Knisja u ta hajtu għaliha" (Efes.5,25).

3. Il-Knisja Universali u mingħajr tmiem

Mill-kotba tar-Rabta l-Ġdida nafu li Kristu l-Knisja tiegħu riedha tkun universali jiġifieri thaddan il-ġnus kollha. Difatti lill-Appostli qalilhom "Morru, aghmlu dixxipli mill-ġnus kollha" (Mt.28,19) kif ukoll "Morru fid-dinja kollha, xandru 'l-Evangeli lil holqien kollu" (Mk.16,15), "tkunu xhieda tiegħi, f'Ġerusalem, fil-Lhudja kollha, fis-Samarija u sa truf l-art" (Atti.1,8). Dawn il-kelmiet juru l-għalqa kbira bla tarf li giet afdata lil Knisja minn Kristu. Mhix iktar il-poplu żgħir, fl-art żgħira tal-Palestina, iżda l-Knisja matul iż-żminijiet twettaq il-missjoni tagħha fid-dinja kollha. Il-Knisja giet imwaqqfa sabiex permezz tagħha l-bnedmin kollha, mingħajr għazla ta' razza jew kulur, ikunu jistgħu jiksbu s-salvazzjoni.

Anki l-paraboli ta' Ġesù jiddeskrivu l-karattru universali tal-Knisja, per eżempju x-xibka li taqbad u tiġbor fiha kull xorta ta' hut, il-merħla fejn jingabru n-nghaġ kollha. Ġesù huwa s-Salvatur tal-bnedmin kollha u mhux tal-Lhud biss. Il-Knisja rċiviet l-istess missjoni wiesgħa u universali li kellu l-fundatur tagħha u li Huwa ried jgħaddi lilha.

Kristu ried ukoll il-perpetwita fil-Knisja tiegħu, jiġifieri, riedha tibqa' sa l-aħħar tad-dinja u ma tinqered qatt. Għalhekk huwa wiegħed li jibqa' dejjem magħha, u l-wegħda ta' Kristu ma tistax tiġi nieqsa "Ara jiena magħkom, sa l-aħħar taz-żmien" (Mt.28,20): Lil Pietru meta, ħatru bħala ras tal-Knisja, Ġesù qallu dwarha "Is-setgħat tal-infern ma jegħelbuhiex" (Mt.16,18). Dan ifisser li l-Knisja ma tistgħax tisfa fix-xejn.

Il-ghan tal-Knisja mwaqqfa minn Kristu huwa dak li ssalva l-bnedmin, għalhekk dment li jibqa' bnedmin fuq wiċċ l-art, jibqa' wkoll il-ftieġa tagħha.

(jissokta)



Ta' Vestru

Bar, Restaurant & Pizzeria

Specializing in Local & Italian Food

Open daily for Lunch and Dinner

5, St. Joseph Square, Qala, Gozo.


Tel: 2156 4589, 2155 9090, Mob: 7970 6274

**FOLKLOR
GHAWDXI**

*Anton F. Attard
jirrakkonta
u jfisser...*

drawwriet missirijietna

© Anton F. Attard



IS-SNAJJA' QODMA F'GHAWDEX

(Is-Sitt Parti)

IX-XOGHOL TAL-HBULA (1)

Ix-xogħol tal-hbula f'Ghawdex kien isir mill-familja Vento fi Triq il-Habs fil-Gran Kastell. Illum din it-triq jisimha Triq Bieb l-Imdina, għal triq antika li kienet tezisti fl-istess inhawi fi żmien il-Medjuevu. Il-familja Vento kienet gjet hawn minn Bormla, Malta, fi żmien it-Tieni Gwerra Dinjija (1939-45). Il-membri ta' din il-familja, l-aħwa Żarenu, Manwel, Pawlu, Mary u Michelina, kienu ġew bhala rifuġjati tal-gwerra, iżda tant draw Ghawdex li baqgħu hawn u waħda minnhom, Michelina, iżżewġet hawn ukoll. Il-hbula lesti kienu, imbagħad, jinbiegħu mill-hwienet li kellhom fejn Savina minfejn kienu jbigħu wkoll oġġetti oħra li għandhom x'jaqsmu mal-biedja, is-sajd, il-kaċċa u snajja' oħra.

Is-Sengħa tal-Kurdara

Il-kurdar hu dak il-haddiem tas-sengħa li jagħmel il-hbula. Dan ix-xogħol kien jirrikjedi paċenzja, attenzjoni u preċiżjoni, u thaddim bil-għaqal tal-ghodda partikolari halli l-hbula jiġu sbieħ u b'saħħithom skond kif ikun jixtieq il-klijent.

Materjal

Il-materjal li minnu jsiru l-hbula hu ta' żewġ xorta ewlenin: **il-haxixa** u **l-qanneb**. Il-haxixa tkun sflask jew hjut irqaq bla barma li tiġi minn barra bhala habel oħxon li jinhatt bl-idejn.

Ghodda

Il-ghodda li biha jsiru l-hbula titqassam f'diversi bçeġjeċ kif se ngħidu:


1. **Ir-Raddiena.** Din tkun bħal rota mdaqqsqa ta' l-injam li titthaddem b'manku, imsejjah *imradd*. Tkun armata fuq maqgħad, imsejjah *sodda*, b'gebla mdaqqsqa biex ir-raddiena ma tinqalibx b'kollox. Din il-gebla tqila tissejjah *karga*. Waqt li jkun qiegħed jinħadem il-habel, il-haddiem idawwar ir-rotta li min-naħa tagħha, permezz ta' habel, din iddawwar l-irkiekel ta' l-istandroll. Dawn l-irkiekel jissejju wkoll *kurli* u kull wieħed ighidulu *kurlu*.
2. **L-Istandroll.** L-istandroll ikun bħal salib li fid-driegħ tiegħu jkun hemm erba' kurli jew irkiekel li jduru mar-raddiena.

Quddiem l-istandroll ikun hemm żewġ gebliet żgħar imdendlin miegħu. Dawn ikunu hemm biex is-salib jibqa' mmejjel lil hinn mir-raddiena u jħares 'l isfel. F'tarf is-salib ikun hemm ukoll gebla għall-piż biex iżzomm l-istandroll f'postu. Din il-gebla tissejjah ukoll *karga*.

3. **Il-Kavaletti (jew Kaviletti).** Il-kavaletti jkun bħal strippi li n-naħa ta' fuq tagħhom ikunu mqassmin f'erba' jew hames kanali li minn go fihom ighaddi l-flask jew il-qanneb li minnhom ikun qiegħed jinħadem il-habel. Fuq medda ta' mitejn pied ikun hemm sitt kavaletti.
4. **Il-Ferret (jew Farrett).** Il-ferret ikun bħal ċirku żgħir tal-hadid b'gang jew żewġ gangijiet iduru, imwaħħlin kontra xulxin, u marbutin b'biċċa rumnell jew qafla (skond id-daqs). Wara li l-flask isir kurduni u jingħaqdu flimkien, l-imghallem jigganga go fihom il-ferrett minn gang wieħed. Il-gang l-ieħor jew iżommu xi hadd, inkella jintrabat mal-gebel.
5. **Il-Grabja.** Il-grabja tkun biċċa injam f'għamla ta' piramida, iżda bla punta u li jkun fiha tliet kanali minfejn ighaddu l-kurduni. Il-grabja tintuza biex il-kurduni ma jithabblux waqt ix-xogħol. In-naħa l-wiesgħa tkun thares lejn ir-raddiena.
6. **Il-Musmar.** Dan ikun musmar kbir imwaħħal temporanjament biex miegħu l-kurdar jorbot habel maħdum ġdid halli jagħtih ġibda biex hekk jistira.
7. **Il-Passetti.** Din tkun injama ċatta b'zewġ itruf ġejjin għat-tond fejn ikun hemm toqba fin-nofs u hames toqbiet żgħar madwarha. Din kellha skop partikulari, jiġifieri biex jinħadmu hbula li minn barra jkollhom lewn u ġewwa jkollhom lewn ieħor, biex ma jidhix il-lewn ta' ġewwa.

Kif isir habel

Flaski minn ġol-kavaletti wieħed jista' jgħaddi kemm irid, skond il-hxuna li se jkollu l-habel. Hemm dawn id-daqsijiet:
a) Tas-sitta - żewġ flaski minn go kull kavaletta (2-2-2).



- b) Tad-disgħa - tliet flaski minn ġo kull kavaletta (3-3-3).
 c) Tat-tmax - erba' flaski minn ġo kull kavaletta (4-4-4).
 d) Tas-sittax - erba' flaski minn ġo kull kavaletta (4-4-4-4).
 Dan it-tip ta' ħabel jinħadem b'raddiena akbar. Hawnehkk nixtiequ ngħidu li l-ghodda li semmejna aktar 'il fuq tista' tkun ta' qisien differenti minħabba l-ħxuna tal-ħabel li jkun irid jinħadem.

Kif jinħadem ħabel

Ix-xogħol jibda billi l-imgħallem jorbot il-ħjut tal-flask mal-kurli. Dawn it-tliet fergħat tal-flask, hekk marbuta mal-kurli, jissejju *kapi*. Imbagħad l-imgħallem tal-ħbula jinżel bil-flaski li bid-dawrien jinbarmu u jiġu *kurduni*. Il-kurduni jibqgħu fl-istess kavaletti. Xhin jaslu isfel iġhaqqdu t-truf tat-tliet kurduni. Dawn iġhaqqduhom hekk: Wiehed ma' wiehed (1 + 1) u mbagħad tnejn ma' wiehed (2 + 1). Meta jingħaqdu l-imgħallem jiġġongā l-ferret ġo fihom.

Issa l-ferret jew iżommu xi hadd mill-gang l-ieħor, inkella jintrabat mal-gebel.

Wiehed mill-haddiema jergā' jibda jdawwar ir-raddiena. Il-kurduni jissikkaw ftit. Imbagħad, min ikollu l-grabja jibda tiela' biha lejn ir-raddiena fil-waqt li tar-raddiena jkun idawwar. Il-kurduni iġhadu minn ġol-kanali tal-grabja biex ma jithabblux. Meta tal-grabja jasal fejn ir-raddiena, il-ħabel ikun kwazi lest. Dan iħoll it-truf ta' ma' l-istandroll u jgħaqqadhom. Wara jergā' jorbot it-tarf tal-ħabel f'kurli wiehed.

Il-haddiem tan-naħa ta' isfel (jew tan-naħa l-oħra tar-raddiena), jaqla' l-ferret. Issa fil-waqt li dan iżomm il-ħabel f'idu, tar-raddiena jdawwar tidwira kontra biex ikompli jissikka ftit. Xhin ta' isfel iġhidu ieqaf, iħoll u jorbot il-ħabel ma' musmar jew ħadida kbira u jiġbdu ġibda minn isfel biex jistira. Fl-aħħar il-ħabel jinħall minn mal-musmar (jew ħadida) u jitkebbeb. Hekk il-ħabel ikun lest.

Hawn ta' min iġhid li waqt li jkun isir ix-xogħol, it-tul tal-ħabel dejjem jonqos. Fuq l-ewwel mitejn pied, meta minn flaski jsiru kurduni, il-ħabel jonqos xi għaxar (10) piedi. Meta, imbagħad, il-kurduni jsiru ħabel, jerggħu jonqsu xi ħmistax-il (15) pied oħra. Dawn iċ-ċifri m'ħumiex esagerati u jistgħu jkunu iżjed.


Biex wiehed jagħmel *ċima* (ħabel oħxon), jiehu madwar għoxrin (20) minuta żmien. Iżda għal ħabel ta' tletin qama wiehed jista' jdum sa xi sagħtejn.

Il-bċejjeċ żejda tal-flask ma jintremewx, imma minnhom isiru l-iskampli. L-iskampli, għalhekk, hu ħabel magħmul

mill-bċejjeċ li jifdal u jkun marbut f'forma ta' tmienja (8). L-iskampli jużawh l-aktar għall-bjar biex jimlew l-ilma bil-barmil. Minkejja li jkun magħmul minn bċejjeċ, ikun b'saħħtu biżżejjed għal dan ix-xogħol.

Hbula kkuluriti


Qabel il-gwerra, minbarra l-ħbula tal-haxixa (flask) u tal-qanneb, kienu jinħadmu wkoll ħbula kkuluriti. Dawn kienu jitkebbu minn materjal tat-tajjar ikkulurit li kien jiġi lest minn barra. Wara l-gwerra dan it-tip ta' tajjar ma baqax jiġi u allura l-imgħallem tal-ħbula kien ikollu jagħti hu stess iż-żebgħa lill-ħbula. Dan ix-xogħol tant kien isir bis-sengħa li wiehed ma' l-cwawl daqqa ta' għajn jichu l-impressjoni li l-kulur ġej mill-materjal tal-ħabel stess.



Biex wiehed jaħdem ħabel b'zewġt ilwien, lewn jidher u l-ieħor ma jidhirx, kienet tintuza biċċa għodda, imsejja "passetti", aktarx ivvintata minn xi hadd tal-familja Vento.

Żaren Vento

Dan Żaren Vento kien magħruf mill-Ghawdxin bħala "l-Imgħallem tal-ħbula", jiġifieri l-bniedem li jagħmel u jbigħ il-ħbula r-Rabat, Ghawdex. Kien bniedem ta' sengħa kbira speċjalment f'dak li hu xogħol ta' l-injam. Il-ghodod li bihom kien jagħmel il-ħbula ħadimhom kollha hu stess. Kien jaf jagħmel ukoll id-dgħajjes u l-kajjikki. Kien bniedem kwiet u ta' qalb tajba, hekk li saħansitra kien idarri lill-għasafar jiġu jieklu minn idejha u jersqu lejha bla biza'.



Tmiem is-Sengħa tal-Kurdara

Ix-xogħol tal-ħbula ħa daqqa ta' ħarta bl-importazzjoni tal-ħbula tan-nylon, haxixa u *polythene* li jkunu lesti u mkebbba f'romblu ta' xi mitejn u għoxrin (220) metru tul. Dawn jiġu ferm irħas milli wiehed joqgħod jaħdimhom hu. Barra minn dan, wiehed jiffranka ż-żmien li jiehu biex joqgħod jagħmilhom hu. Dan iż-żmien wiehed jista' japplikah biex jagħmel xi xogħol ieħor.


Għalhekk, illum il-ħbula m'għadomx jinħadmu Ghawdex u hekk nistgħu ngħidu li nqerdet sengħa oħra antika u interessanti tal-gzejjer Maltin.

NOTA: Dan it-tagħrif ingħata lill-awtur minn Austin Masini, bin il-mejjet Salvu u Mikelina mwielda Vento u ngabar f'intervista li saret f'April, 1992. Is-Sur Masini huwa l-uniku wiehed li għadu jaf jaħdem il-ħbulaf'Ghawdex.

(jissokta)

IMPRESSJONIJIET FUQ GHAWDEX - 3

GHAWDEX, L-GHAWDXIN, U JIEN



kitba ta' CHARLES MAGRO

Charles Magro huwa ġurnalista u Segretarju ta' l-Ghaqda Poeti Maltin. Huwa wkoll edukatur u trejđjunjonista. Għal diversi snin serva bhala Segretarju Generali tal-Konfederazzjoni tat-Trade Unions Maltin. Jiktbilna:

L-ewwel esperjenza tiegħi tal-gżira Ghawdxija kienet meta kelli xi disa' snin u ommi hallietni mmur ħarġa sa Ghawdex ma' tal-MUSEUM. Ma nafx x'kien, għax ommi ma kienet thallina mmorru mkien, jekk mhux sa l-iskola jew sal-MUSEUM. Min jaf kif tfettet ġo fiha u kemm inkwetat sakemm jien wasalt lura d-dar, dakinhar! Ommi u missieri rabbewna taht ġwenħajhom, bhalm taħmel qroqqa, u dan lili sawwarli l-personalità tiegħi b'mod li qatt ma stajt nibdel anqas sfumatura waħda minnha.

Dakinhar morna fil-postijiet li ssołtu jżuru l-vizitaturi Maltin: Ta' Pinu, fejn smajna l-quddies, Marsalforn u x-Xlendi. Mingħalija ma kienx is-sajf, għax ma niftakar lil hadd jgħum. Tiegħi nnifsi għandi stampa ċara ħafna, qiegħed bilqegħda fuq l-għolja tax-xellug tal-bajja, niekol l-għajnbaqar li kienet tatni ommi u nammira l-veduta saħħarija tax-Xlendi, imdawwar bis-skiet miksur biss miċ-ċafċifa helwa tal-baħar.

Din kienet l-unika darba li kelli x'naqsam m'Ghawdex fi tfuliti. Izda, imbagħad, ir-relazzjoni tiegħi ma' din il-gżira ċkejna u tant sabiħa ssahħet ħafna f'zghoziti.

Għalliem

Fil-21 ta' Ottubru 1961 sirt għalliem fl-Iskejjel Primarji tal-Gvern, u baġtuni ngħallem fl-Iskola Primarja tal-Birgu (Vittoriosa). Hemmhekk, minn *staff* ta' hdx-il għalliem, ħamsa minnha kienu Ghawdxin. Hemmhekk bdejt nagħmel esperjenza tal-karattru ghawdxi. Kienu kollha tip ferrieħi, u kollha kienu jghidu li, għalkemm kienu jaħdmu 'l bogħod minn art twelidhom, kienu jhossu ruhhom ixxurtjati li setgħu jgħaddu l-ġimgħa hawn Malta għax, fi kliemhom, Ghawdex kien monotonu wisq. Bdejt nifhem li, għalkemm it-tfulija f'Ghawdex kienet eħa li wieħed jgħaddi f'ċerta sigurtà meħtieġa, iż-zghozija ftittex il-hajja 'l bogħod mir-restrizzjonijiet. Minkejja dan, dak iż-żmien jien ma tantx kont nara d-distinzjoni bejn il-

hajja f'Ghawdex u dik f'Malta, iżda għall-Ghawdxin kien hemm baħar bejniethom.

Niftakar tajjeb li dawn l-għalliema ghawdxin kellhom il-permess biex nhar ta' Ġimgħa jitilqu xi f'it kmieni mill-iskola biex ikunu jistgħu jilħqu l-vapur t'Ghawdex u jgħaddu tmiem il-ġimgħa ma' qrabathom. Niftakar ukoll il-paniku li kienu joholqu (mhux tort tagħhom) fl-iskola kulmeta nhar ta' Tnejn il-vapur t'Ghawdex ma kienx jaħdem minħabba l-maltemp. Hames klassijiet minn hdx bla għalliem jammontaw għal kważi nofs il-popolazzjoni ta' l-iskola, u l-kap ta' l-iskola kien ikollu biċċa uġiħ ta' ras mhux zghir biex iżomm lil dawn it-tfal bl-ordni u b'mod speċjali ma jwiegga' hadd minnhom.

L-Ewwel Habib

Meta bdejt ngħallem kelli madwar sbatax-il sena, u ħbieb ma kellix. Kien żmien diffiċli għalija, għax f'dik l-eħa l-ħbieb huma essenzjali daqs il-familja għal kulhadd. Sakemm fl-aħħar sibt ħabib tal-qalb li miegħu stajt naqsam l-esperjenzi ta' zghoziti. Kien Ghawdxi: Joe Xerri, minn Victoria u għalliem fl-istess skola fejn bdejt ngħallem jien. Kien bniedem tqatta' u tiekol minnu; u għadu. Tant sirna ħbieb li ommi u missieri qishom addottawh bhala binhom.

Permezz ta' dan il-ħabib bdejt insir naf aktar lil Ghawdex u lill-Ghawdxin. Kultant kont immur Ghawdex fi tmiem il-ġimgħa u, billi ħabibi kien isuq, bdejt induq f'it f'it mis-sbuhija tal-gżira f'postijiet li ma kinux iffrekwentati mill-barranin daqskemm huma llum. Iz-zjajjar li kont nagħmel fil-bajjiet ghawdxin fil-jiem xitwin kienu jimlewni bis-seher, għax kont nistħajjilni qiegħed fi nhawi li qajla kien messhom il-bniedem, u kont nistħajjilni li konna ħabibi u jien l-ewwel nies li morna nżuru dawk l-inħawi. Min jaf kif kien ir-raħal tal-Qala, pereżempju, erbghin sena ilu, jaf x'jien ngħid.

Konna mmorru f'postijiet li donnhom ma kellhom ebda kuntatt maċ-ċentru u l-bliet l-oħra Ghawdxin. Niftakar darba minnhom, waqt li konna mexjin mal-kosta, in-naha ta' Hondoq ir-Rummien, ġejna wiċċ imb'wiċċ ma' xi rġiel telgħin mal-blat lejn l-art. 'Il bogħod rajna skuna zghira. Dawn l-irġiel talbuna bil-ħniena biex nuruhom minn fejn setgħu jixtru l-

hobż. Minn kliemhom gharafna li kienu Taljani, u stajna nikkonkludu li kienu sajjieda li, bla ma talbu permess biex jidhlu Malta, sabu roqgħa kennija tal-kosta Ghawdxija u telghu l-art. Jekk hux veru biex jixtru l-hobż, Alla waħdu jaf!

Nies Ġenerużi

Bilmod ilmod, dak iż-żmien, bdejt nifhem ukoll li għaż-żgħażgħ, l-aktar dawk li jkunu daqu mod ta' għixien iehor, Ghawdex kien kważi klawstrofobiku. In-nies kienu jgħixu f'soċjetà magħluqa fiha nnifisha, u ebda barrani ma kien jirnexxilu jippenetraha. Kulhadd kien jaf lil kulhadd; mhux biss, iżda kulhadd kien ikun jaf b'kull ċaqleqqa li kien ikun għamel haddiehor dak il-hin stess li jkun wettaqha.

Minkejja dan, ingbidt lejn in-nies Ghawdxin minhabba l-generozità tagħhom. In-nies li ltqajt magħhom jien faċilment kienu jibdlu awra ta' suspett f'dak li jkun qed jinteressa ruħu fihom għal oħra ta' kważi ammirazzjoni u hbiberija meta jintebħu li l-interess fihom hu ġenwin. Ladarba kont tidhol f'qalbhom, imbagħad kienu jagħtuk hajjithom kollha.

Illum sirt naf hafna iktar nies Ghawdxin, u ż-żjajjar tiegħi fil-ġzira saru aktar frekwenti. F'kull okkażjoni li jkollu biex nitla' Ghawdex, dejjem ngħaddi tlitt ijiem jew aktar. Ghalkemm Malta hi ġzira wkoll, Ghawdex għad għandu partikolaritajiet li f'Malta ilna li tlfnihom. L-ewwel partikolarità hi l-kwiet, li f'Malta ta' llum spicċa minn kullimkien, anki fil-bajjiet l-aktar remoti. Donnu l-istorbju hu parti integrali mill-progress, u f'Ghawdex għad hemm postijiet fejn il-progress għadu ma resaqx. Ir-riżultat ta' dan hu hajja iktar kwieta u kalma; inqas kaotika minn dik li ngħixu f'Malta u minn dik ta' pajjizi oħrajn. It-tieni partikolarità li għadha tagħti gost f'Ghawdex huma l-mixxiet fil-kampanja. Għalija dawn huma mprezzabbli, għax il-mixi hu wiehed mill-passatempji tiegħi, u għax fil-belt fejn noqgħod jien il-ħdura narawha biss fil-qasari u fil-ftit sigar fil-gonna privati.

Mixxa fil-widien ta' San Lawrenz u taż-Żebbuġ hi għalija divertiment mill-aqwa. F'dan jien ixxurtjat hafna, għax marti Monica taqbel miegħi b'mod perfett; għallinqas fuq dawn il-passiġġati! Għalhekk, qabel ma mmorru Ghawdex nippjanaw meta nkunu se mmoru ngħumu, meta u minfejn inkunu se mmorru nixtru l-ġbejniet, l-inbid u l-biskuttini tar-raħal għalina u għal tad-dar, u ukoll meta u fejn inkunu se mmorru naghmlu nofs ta' nhar mixi. Illum, anki minn Marsalforn sal-Qbajjar hemm mixxa sabiħa u, jekk wiehed jaqbeż il-bajja tal-Qbajjar u jibqa' diehel, il-mixxa hi waħda twila wkoll.

Għal filgħaxija m'hemmx wisq x'wiehed jista' jippjana. Illum ukoll, wara s-sitta ta' filgħaxija fix-xitwa u wara t-tmienja fis-sajf it-toroq Ghawdxin isiru deżert. Fis-sajf jibqa' ftit hajja biss Marsalforn. Għalhekk, tul il-mawriet tagħna f'Ghawdex dejjem infittxu li noqogħdu fi *flat* jew f'lukanda f'Marsalforn, jew għallinqas il-Qbajjar. Marti u jien ma tantx inħabblu rasna minhabba li filgħaxija ma jkollniex fejn immorru. Nieħdu gost xorta waħda f'gallarija naqraw xi haġa għall-kwiet sa tard filgħaxija, mhennjin miż-żiffa helwa ġeġja minn fuq il-beraħ tal-baħar, hiemed u mudlam, faċċata tal-bajja ta' Marsalforn.

L-Ispiritwali

Kuntrarju għan-nies li jkunu fuq btala, marti u jien inqumu kmieni hafna; kif aħna mdorrijin naghmlu d-dar. Avolja


fuq btala, il-quddies ta' kuljum ma nfalluha qatt. Il-knisja ddedikata lil San Pawl, f'Marsalforn, hi komda hafna; u aħna dejjem nisimgħu l-quddies ta' l-ewwel biex, kemm jista' jkun, nevitaw is-shana tas-sajf. Il-knisja ta' San Pawl niftakruha kappella ċkejna. Illum hi aktar komda u tista' takkomoda aktar nies, wara li l-ewwel żdiedet bi spazju mdaqqas fuq in-naħa tax-xellug ta' l-altar magġur, imbagħad reċentement bi spazju daqs fuq in-naħa tal-lemin.

Dan l-aħħar skoprejna ukoll *flat*, fit-triq li tieħu għall-Qbajjar, li jintuza għall-quddies u hu ddedikat lil Sant'Antnin. Hu xi ftit skomdu, u ġieli jkun hemm nies li jisimgħu l-quddies minn taħt it-taraġ li jagħti għas-sular ta' fuq. Iżda nahseb li dan il-post hu aktar bżonnjuż fis-sajf, meta f'Marsalforn ikun hemm iktar nies milli jkun hemm fix-xitwa.

Ir-Ristoranti Ghawdxin

Wara l-quddies ta' l-ewwel marti u jien dejjem ikollna niffaċċjaw problema, b'mod speċjali meta ma nkunux alloġġjati f'lukanda, għaliex biex insibu minfejn nieħdu *breakfast* ikun jeħtieġ nistennew mhux ftit, billi r-ristoranti jdumu ma jifthu. Generalment insolvu din il-problema billi naqbdum l-karozza u nitilgħu r-Rabat. Ristoranti tajbin f'Ghawdex hemm hafna minn fejn wiehed jagħzel. Kulmeta nkunu Ghawdex naghmlu mezz biex għallinqas waħda mill-iklet tagħna tkun ikla hut jew frott tal-baħar frisk. Dan l-aħħar sibna ristoranti li l-hut isajru b'mod divin.

Iżda dak li l-aktar jagħtini gost hu li waqt l-ikel is-sidien tar-ristoranti johorġu jitekellmu man-nies. Kulfejn immorru nieklu, Marsalforn, ix-Xlendi jew l-Imġarr, is-sid Ghawdxin tar-ristorant, ma' l-ikel, joffriena wkoll ftit mill-karattru kkulurit Ghawdxin. Wiehed jagħtina ftit inbid, u l-iehor joffriena ftit bajtar tax-xewk, *on the house*, u dan l-atteġġjament inessi l-hafna għidut li jingħad fuq kif inharsu lejn xulxin l-Ghawdxin u aħna l-Maltin.



Ilhna mill-Boghod fil-Qrib (1)

Mill-Albanija: Dun Manwel Cutajar hajja imprevedibbli u interessanti

Nghid is-sewwa, ma nafx mnejn naqbad nibda. X'aktarx li tixraq nota storika dwar il-pajjiż, u wkoll dwar il-persekuzzjoni tal-Knisja Kattolika ġewwa l-Albanija. Hemm hafna xi tghid! Izda nahseb li ghal issa jaqbel aktar li naghti f'it taghrif dwar ix-xoghol pastorali tiegħi f'dan il-pajjiż. Se naqta' fil-qosor kemm nista'.

Sibt ruhi Mamurras

F'Diċembru tas-sena elfejn, l-Arċisqof Mons. Rrok Mirdita talabni naqdi żewġ parroċċi (wahda ddedikata lil Madonna Ta' Pinu u l-oħra lis-Salvatur) u żewġ knejjes oħra filjali. Fejn? Mamurras! Mort b'van pubbliku u kelli sorpriża sabiħa: belt żghira maġenb il-muntanji Skanderbeu! Tajba ġbin! Kont qieghed ghal rasi. Sibt ruhi f'kuntest ġdid, kultura differenti, xoghol, spalla ma' spalla ma' sorrijiet li b'xorti tajba huma preżenti f'kull parroċċa. Iva, anke xi f'it avventura, avolja din ma fittixthiex! Fil-fatt dejjem kont hlomt li mmur fejn Dun Jimmy fil-Brazil!

Il-missjoni mhix ċajta! Kont naf... sa ċertu punt! Sfidi ġodda li jitolbu mpenn qawwi. Meddejt għonqi għax-xoghol. Bdew ifeġġu realtaziet oħra, xi whud iebnin, li qatt ma bsarthom. X'nagħmel? Imma issa "hawn aħna" u konvint li 'Alla magħna', bqajt naqta' bi snieni mill-aħjar li nista'.

Sibt għalqa fejn nahdem. Nagħzaq, irrid nġid jien. Għax sibt ruhi nġhallem is-Sliema u l-Qaddisa. Mill-bidu nett, xi trid tagħmel! Jiġifieri quddiem kelli tfal, żgħażaġh u kbar li jistqarru li huma Kattoliċi imma min hu Kristu u x'inhu l-Vanġelu f'it li xejn jafu. Sitwazzjoni tal-biki!



Suor Tereza tkellem lin-nisa u xebbit fil-knisja "Madonna ta' Pinu", Mamurras. Wara, tiġi organizzata tomba, fejn in-nisa jiehdu pjaċir jilgħabu u jirbhu xi premju li nagħtuhom

Il-herba ta' reġim bla Alla

Għaddiet sena, tnejn, tlieta. Kampajt. Għajnuna u inkuraġġiment minn Malta u Ghawdex kelli bosta. Maż-zmien bdew jiġu għandi diversi qassisin, hbieb u voluntiera oħra. Dan l-aħħar ġie wkoll l-Isqof Mario Grech. Bdejt inċekċek xi f'it bl-ilsien Albaniz. Imma mhux l-ilsien biss kien il-problema. Il-karattru Albaniz hu wiehed diffiċli, jirrifletti t-tbatija u l-persekuzzjoni ta' poplu sfortunat tul sekli shaħ. Ir-reġim komunista, imbagħad, tant kien aħrax li tttrattahon aghar mill-annimali, neżżagħhom saħansitra mill-umanità tagħhom. Čahħadhom minn Alla għal hamsa u erbghin sena shaħ u weghidhom il-ġenna fuq din l-art. Però, hlief għaks, ġuħ u frosta ma' sabux ma' wiċċhom. L-Albanija kienet saret haħs kbir! Basta zamm il-poter! Il-missjunarji li ġew hawn wara l-waqgħa tal-komunizmu sabu diżastru kbir. Il-herba li halla warajh għadha tinħass sal-lum u min jaf għal kemm snin oħra!

It-tagħlim tad-Duttrina

Huwa għalhekk li l-Knisja intefgħet b'ruħha u ġisimha għat-tagħlim tal-Katekiżmu. Jintużaw wkoll meżzi moderni biex isir dan, niżzi haħr 'l Alla. It-tfal u ż-żgħażaġh jithejjew għas-sagramenti. Quddies isir f'erba' knejjes differenti. Is-sorrijiet jorganizzaw diversi attivitaziet ta' formazzjoni bħal *Dopo Scuola*, diskussjonijiet, drammi, logħob u wiri ta' films. Tingħata għajnuna lill-foqra, per eżempju, tqassim ta' dak li jintbagħat fil-containers minn Malta u Ghawdex u mill-*Caritas Italia*. Però, tingħata għajnuna xort' oħra wkoll, per eżempju, għajnuna lil xi ġuvnott fqir biex jagħmel kors ta' *plumber*... jew flus biex jithallas is-siment għas-saqaf tad-dar ta' familja fqira. Allaħares kelli nsemmi l-kazijiet kollha li jinqalgħu. Dejjem ġejjin! Dejjem iridu! Bħalma s-soltu nġidu, tagħmel li tista'.

L-Arċisqof Rrok Mirdita, qal wisq tajjeb, darba wahda: "Knejjes kwazi bnejna biżżejjed, imma kif ser



L-E.T. Mons. Mario Grech, flimkien ma' xi membri tal-Komunità parrokkjali ta' Zheje.

nibnu mill-ġdid il-karattru tan-nies tagħna? Kif ser insaħhu l-moralità ta' żewġ generazzjonijiet li ghexu mingħajr Alla? Hawn hafna żgħażaġh li tilfu kull sens ta' moralità u x'uħud minnhom qed jagħmlu għajb b'għemilhom lil pajjiżhom f'pajjiżhom stess u barra minn pajjiżhom. Wiehed għalliem Kattoliku li, bħal kull għalliem ieħor, kien kostrett jibda l-ġurnata b'sieġha tagħlim ta' ateizmu, qalli li hamsin sena ta' tkissir anqas jissewwew b'mitt sena ta' rikostruzzjoni! Kultant thossok tagħzaq fl-ilma u taħbat taqta' qalbek! Veru. Imma l-ironija tan-natura, hafna drabi, akbar ma jkun it-tfixkil, ikbar ikun is-sodisfazzjon.

Tamiet godda

Per eżempju, qed ikollna hafna żgħażaġh għat-tagħlim tal-katekiżmu bi thejjija għall-maġmudija. Hafna tfal u żgħażaġh jattendu, ukoll jekk mhux regolarment, għall-quddiesa tal-Hadd. Qegħdin ukoll jikkorrespondu mat-tħabrik tagħna. Trid hafna paċenzja, u kif ziedet tghid wahda soru, hafna imħabba! Ma' l-Albanija kollha hawn sorijiet li jmexxu skejjel, spatarijiet, kliniks, *kindergartens*, u issa wkoll il-*Medical School* ta' l-Università ta' Tirana. Ghajnuna ta' kull xorta min-naħa tal-lajċi ma tonqosx lanqas, speċjalment fit-tagħlim tal-

katekiżmu. "*Ngadalë ngadalë*", hekk jgħidu bl-Albaniż, "bil-mod, il-mod". U veru bil-mod! Kollox!

Isqof Malti

Sena ilu frahna bl-għażla ta' l-Isqof Awżiljarju ġdid tad-djoċesi tagħna, Mons. Ġorg Frendo. Inhossni kburi li għandna Isqof Malti li huwa tassew hawtiel fix-xogħol pastorali tad-djoċesi mingħajr ma jinsa jagħti attenzjoni personali lil kull wiehed minna. Xogħlu huwa apprezzat hafna. Nghidilkom biss li konna hadna qatgħa kbira meta kienu semmgħuh għal Arcisqof ta' Malta.

Kelma ta' radd il-hajr

Hawn f'Mamurras kien hawn il-ħsieb li tinbena knisja ġdida. L-Arcisqof tagħna ma jixtieq li jinbada dan il-proġett għalissa. "Hawn biżżejjed knejjes mibdiġin u mhux imtemma, u għad ma għandniex fondi biżżejjed", qalli. Xorta wahda nixtieq niżzi hajr lill-benefatturi kollha ta' dan il-proġett. Anke lil dawk li jgħinuni b'kull mezz biex sena wara l-oħra inkompli ngħin kif nista' fil-bini tal-Komunità Kattolika, il-Knisja hajja, li għal snin twal giet imcaħħda mil-libertà li tipprattika l-fidi ta' Kristu.

L-ebda jum mhu bħall-ieħor

Qassis għawdexi darba staqsieni x'inhi l-ġurnata tipika tiegħi. Bdejt nitbissem u ma għaraftx inwieġeb. Hawn l-ebda ġurnata mhi bħall-oħra. Imprevedibbli u forsi għalhekk iktar interessanti. Dejjem b'xi sorpriza! L-aħħar wahda! Ftit xhur ilu l-Arcisqof baġhat għalija: "Jekk jogħġbok, hu ħsieb ukoll ta' parroċċa oħra ma' li għandek".

Insellmilkom. Il-Mulej maġħkom!



Membri tal-Legion of Mary fi zjara li saret lil wahda familja fqira, f'Mamurras.

Ghawdex Qabel ir-Ritratti (1)**minn JOHN CREMONA**

Qabel l-invenzjoni tal-fotografija, l-aktar mezz komuni biex xi hadd jipubblika stampi fi ktieb kien permezz ta' l-inċiżjoni. F'din is-sensiela sejjer ingib numru ta' inċiżjonijiet li juru veduti jew suġġetti marbuta ma' Ghawdex u li ġew ippubblikati fuq medda ta' tliet sekli bejn l-1600 u l-1900. Huwa impressjonanti n-numru ta' inċiżjonijiet b'suġġetti Ghawdxin li ġew ippubblikati b'dan il-mod. F'din il-ġabra sejr in nagħtu xi informazzjoni dwar uhud minnhom. Biex din is-sensiela tkun varjata u aktar interessanti, mhux ser nimxu b'xi ordni kronoloġiku ta' żmien jew kif jidhru wara xulxin f'xi ktieb.


Xena denja ta' Imperatriċi

L-ewwel inċiżjoni li sejjer ingib dehret fir-raba' volum tal-ktieb *Voyage Pittoresque des iles de Sicilie, de Malte et de Lipari* ppubblikat minn Jean Houel fl-1786. L-inċiżjoni li ġgib in-numru CCXLVIII turi statwa Rumana ġo qatgħa fil-blat li kienet tinsab inti u diehel fiċ-Ċittadella. Din l-istatwa l-lum wiehed jista' jaraha fil-Mużew ta' l-Arkeoloġija ta' Ghawdex. L-artist jagħti deskrizzjoni dettaljata ta' kif kienet id-daħla oriġinali taċ-Ċittadella li sa żmien kienet għadha ma ġietx mibdula. Huwa jgħid li malli wiehed jasal fil-post (minn fejn hu qed ipitter) u jimxi fid-direzzjoni tal-mara lejn il-lemin, jasal hdejn l-intrata prinċipali. Biex wiehed jifhem ahjar, il-post muri fl-inċiżjoni jiġi x'imkien bejn it-taraġ tallum u l-mina l-kbira. In-niċċa mblukkata bil-ġebel għadha tidher sallum fuq ix-xellug tal-mina l-kbira taċ-Ċittadella. Fil-pittura, Houel daħħal xi persunagġi bil-hwejjeg tradizzjonali, iżda dwar dawn nitkellmu aktar 'il quddiem.

Houel jgħid li huwa pitter kollox kif inhu bl-aktar mod preċiż u jiddeskrivi wkoll li numru ta' frammenti arkitettoniċi taż-żmien klassiku kienu jinstabu mat-triq li twassal għal dan il-post.

Osservazzjoni interessanti li jagħmel Houel hija li dawn il-fdalijiet flimkien ma' dawk ta' oqbra ta' l-istess żmien huma xhieda li Ghawdex għadda minn żminijiet gloriużi meta l-arti kienet tokkupa l-post ta' l-unur fil-hajja tal-poplu. Huwa jgħid ukoll li ġie muri ras ta' l-irham li tista' tkun ta' l-istatwa, imma din tant kienet imkissra li ma baqgħetx tintgħaraf. Barra minn hekk din ir-ras kienet tinsab f'hanut ta' hajjat fir-Rabat mimlija bit-tbajja' tal-linka!

L-oriġinal ta' din l-inċiżjoni li huwa akwarella, inxtara mill-Imperatriċi Katerina l-Kbira tar-Russja u l-lum jinstab fil-mużew tal-*Hermitage* f' St Petersburg flimkien ma' akwarelli oħra ta' Malta u Ghawdex ta' l-istess artist.



**SMUGGLER'S CAVE
BAR • RESTAURANT • PIZZERIA
Il-Menqa, Marsalforn, Gozo.**


Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY





Ghawdex 300 sena ilu



Riċerka ta'

Paġna mill-Arkivju Nazzjonali - 160


Joseph Bezzina

© 2008

Għal sbatax-il sena konsekuttiva qeghdin noffru lill-qarrejja ta' Il-Hajja f'Ghawdex ir-rubrika dwar Ghawdex fil-qedem. Tul l-ewwel tmien snin ġibna dokumenti ta' 400 sena ilu, mid-disa' sena bdejna ngibu dokumenti ta' 300 sena ilu, għax ta' 400 sena ilu huma nieqsa. Sejrin inkompli b'dawk ta' 300 sena ilu. Id-dokumenti, bhas-snin ta' qabel, huma mehudin mill-Acta ta' l-Universitas, il-Gvern Reġjunali ta' Ghawdex fi żmien il-Kavallieri ta' San Ġwann. Hu ttamat li 'l quddiem dawn il-paġni jiġu stampati fi ktieb.

Ir-Registri ta' l-Università Illegati

Id-dokument numru mija u sittin li qeghdin nippublikaw f'din is-sensiela ta' paġni mill-Arkivju Nazzjonali ta' Ghawdex hu dwar l-illegar tar-registri ta' l-Università qabel jitqiegħdu fl-arkivju l-ġdid. Jinsab registrat fil-ghaxar volum ta' l-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798), manetta (1707–1708), folji 46 (NAG, UG, Acta, 10/1707–1708, f. 46).



Din hi traskrizzjoni tad-dokument:

Signore Notaio Aloysio Grech, Giurato e Tesoriere di questa Università del Gozo, pagarete a Mastro Antonio Delia, legatore de' libri scudi dieci nove per valore di più pelli, cartone, spago, e suo travaglio a ligare li registri e libri antichi e moderni di dett'Università già riposti dentro la nuova guardarobba esistente nella Banca Giuratale fatta d'ordine dell'Illustrissimo et Eccellentissimo Signor Siniscalco quali ponerete ne' nostri conti, di 20 gennaio 1708.

Dan id-dokument hu kumplimentari għad-dokument ippubblikat fil-farga ta' Diċembru 2007. Dan kien dwar hlas maħruġ mill-Università biex għamlet gwardarobba ġdida u kbira ta' injam mill-aqwa biex tkun tista' tikkonserva aħjar l-arkivju tagħha. Il-gwardarobba nħadmet minn Mastru Tumas Pulis u swiet is-somma kbira ta' għoxrin skut, hames irbghajja, u għaxar habbiet li jiġu €3.97.

Dan kien infieq straordinarju u għalhekk qabel ma saret l-ispiza kien intalab u nqala' il-permess tas-Siniskalk, li taħtu kienet taqa' l-ispiza tad-difiża u ta' hwejjeġ oħra. Id-dokument li qeghdin nirriproduċu juri li s-Siniskalk

kien intalab jawtorizza wkoll somma flus biex ir-registri li kienu sejrin jitqiegħdu fl-arkivju jkunu lligati mill-ġdid.

Saret legatura mill-iprem; ir-registri kienu nfatti miksija bil-gild. Ix-xiri tal-gild, tal-kartun, ta' l-ispag, u xogħol innifsu telghu s-somma ta' 19-il skut, li jiġu €3.69.

Dan id-dokument hu ta' interess kbir għax juri li tliet mit sena ilu l-Università ġa kellha registri li kienu kkunsidrati antiki, jiġifieri li kellhom fuqhom numru kbir ta' snin.

Dan id-dokument ikompli jixhed li l-ġurati ta' l-Università ta' tliet mit sena ilu kienu konxji mill-fatt li r-registri u l-karti l-oħra kellhom ikunu kkonservati tajjeb għall-amministrazzjoni aħjar tal-gżira. Hu hasra li mhux dejjem ġara hekk.

Ir-registri lligati bil-gild tliet mit sena ilu ma għadhomx jeżistu. Izda oħrajn baqgħu. Din is-serje hi nfatti bbażata proprju fuq dokumenti konservati f'xi registri ta' l-Università li illum huma miżmuma b'kura kbira fl-Arkivju Nazzjonali, sezzjoni ta' Ghawdex – arkivju li nfetax uffiċjalment fl-24 ta' Novembru, 1989.

**Nota: 12-il-skut = Lm1 = 2.33 Ewro.
Għalhekk 1 skut = €0.194**

Passiġġata Biblika - 32

*“Imberkin dawk li huma foqra f’qalbhom,
ghax ghalihom hi s-saltna tas-smewwiet.” (Matthew 5:3)*

IL-“FOQRA F’QALBHOM” FIL-BIBBJA

minn Fr. Charles Buttigieg

Il-Foqra ta’ qalb umli

Fl-Ebrajk insibu diversi kliem li jfissru l-kelma ‘faqar’, fost dawn insibu: *ebhyon, dal, rush, chelekhah*. Fil-Grieg insibu l-kelma ‘*ptochoi*’ għall-foqra. Insibu ukoll fl-Ebrajk il-kelma ‘*anaw*’, plural ‘*anawim*’, li ġejja mill-verb ‘*anah*’, li jfisser ‘tghawweġ’ l isfel’ jew ‘titghawweġ’, għaliex dawk li huma fqar u batuti minhabba s-sewwa huma tassew qaddejja umli ta’ Alla. Għalhekk l-‘*anawim*’ huma dawk il-fqar li jbatu u jitolbu b’qalb umli, u huma msejha fl-Antik Testament bħala ‘il-foqra ta’ Jahweh’: “il-fqir jidher bħala l-habib u l-qaddej ta’ Jahweh” (Salm 86:1). L-ideja kienet mela li l-



għani mhux inklinat li jirrikorri għand Alla għax ma jonqsu xejn, waqt li l-fqir maqur ihares lejn Alla.

Il-Fqar tal-Mulej

L-għażla tal-poplu Lhudi ġej mill-fatt li Alla henn għal dan il-poplu li kien imjassar fl-Eġittu: “Għax qatt ma jonqos xi hadd fil-bżonn fil-pajjiż; għalhekk jien nordnalek u ngħidlek: Iftah idejk sewwa lil huk, lill-fqir u lill-miskin f’ artek” (Dewt 15:11, ara Eżodu 3:8). Izda din it-tama tal-Mulej fl-Eġittu tmur lura fiż-żmien meta qabel Alla kien għamel diversi pattijiet mal-Patrijarki: Abraham, Izakk u Ġakobb kif naqraw f’Rum 4:18 : « Meta ma kellu ebda tama, Abraham ittama u emmen, u hekk sar missier ta’ kotra kbira ta’ ġnus, skond ma kien intqal lilu». L-istorja ta’ Ġuzeppi tal-Antik Testament, hija ukoll ikona ta’ dan il-faqar tal-Mulej. Ġuzeppi mibjugh minn hutu, jispiċċa fil-faqar tal-habs tal-Fargħun, jinterpreta l-holm, isir viċi-re ta’ l-Eġittu u jsir tama għal hutu meta dawn ġew biex jixtru l-qamħ minn għandu. Hutu nehhewlu qabel it-tama u hu jagħtihom mill-ġdid it-tama.

Anke Mosè hu mudell ta’ dan il-faqar tal-Mulej; il-bniedem li jtemtem sar tama għall-poplu ta’ Izrael: “Mosè kien bniedem umli, l-aktar umli fost il-bnedmin li hawn fuq wiċċ l-art” (Numri 12:3).

Ikona oħra tal-bniedem b’qalb umli u fqir fl-ispirtu huwa Ġob, il-bniedem sfortunat imma baqa’ jittama f’Alla. Tama li narawha dejjem tidwi fil-messaġġ ta’ Alla lill-poplu fuq kollox permezz tal-profeti. Insemmu l-esperjenza ta’ Ġeremija ppersegwitat minn shabu. Gona li jsir tama għall-belt ta’ Ninive. Il-profeta Isaija jwassal dan il-messaġġ tat-tama lill-fqajrin tal-Mulej: “u l-imsejknin jifirhu fil-Mulej, u l-fqajrin fost il-bnedmin jaqbu bil-ferħ bil-Qaddis ta’ Izrael” (Is 29:19); u “L-Ispirtu tal-Mulej fuqi; għaliex hu ikkonsagrani biex inwassal il-Bxara t-tajba lill-fqajrin. Bgħatni nhabbar il-helsien lill-imjassrin u d-dawl mill-ġdid lill-għomja. Inrodd il-helsien lill-mahqurin u nxandar sena tal-grazzja tal-Mulej”

(Is 61:1-2). Dan il-kliem jghidu Ġesù nnifsu fis-sinagoga ta' Nazaret wara li qara din is-silta ta' Isaija kif naqraw f'Lq 4:18. Infatti eżattament wara dan l-episodju Ġesù heles li wiehed imxajtan u fejjaq omm il-mara ta' Pietru.

Is-salmi ukoll juruna dan l-aspett tat-tama tal-imsejken, fejn fost oħrajn insibu s-salm 10:12: "Qum, Mulej! Erfi idek, O Alla! La tinsihomx lill-imsejknin"; is-salm 22:27: "Jieklu l-fqajrin u jixbghu; ifahħru l-Mulej dawk li jfittxuh"; u s-salm 149:4 "Għax il-Mulej jitgħaxxaq bil-poplu tiegħu, u jsebbah lill-fqajrin bir-rebħa".

Ġesù u l-Faqar fl-Ispirtu

Ġesù fil-hajja tiegħu għażel il-faqar, iċċekken sar bniedem bħalna f'kollox minbarra d-dnub. Ġesù twieled fqir, għex fqir, hajja pubblika fil-faqar u miet ta' fqir, il-mewt tas-salib. Ġesù jitlob mis-segwaci tiegħu ċaħda mill-affarijiet temporali biex jirċievu l-vera għana. Frazi ċara hafna li turi lil Ġesù jistieden sabiex ngħixu dan it-tip ta' faqar, hu meta Ġesù stess jghid f'Mt 11:29: "Hudu fuqkom il-madmad tiegħi u tghallmu minni, ghaliex jiena ta' qalb helwa u umli, u intom issibu l-mistrieħ għal ruħkom". Dan il-kliem Ġesù qalu, wara li xi dixxipli ta' Ġwanni l-Battista li kien fil-habs bdew isaqsu dwar Ġesù kif insibu f'Mattew 11:5 u Luqa 7:18-23: "Morru agħtu li Ġwanni l-aħbar ta' dak li rajtu u smajtu: kif il-għomja qegħdin jergħu jaraw, iz-zopop jimxu, l-imgiddmin ifiequ, it-torox jisimgħu, il-mejtin iqumu u kif il-Bxara t-Tajba qiegħda tixxandar lill-fqar. Hieni hu min ma jifxixkilx minhabba fija". Ġesù ma kienx mela xi Messija politiku

izda Messija fqir, umli u manswet kif iħobb jgħallem il-Qaddis San Ġorġ Preca.

Il-predikazzjoni u l-mirakli ta' Ġesù huma mela marbuta ma' dan l-aspett tat-tama: «Biegħu ġidkom u agħtuh karità, u fittxu għalikom infuskom boroż li ma jitmermru, teżor li ma jigħix nicqes fis-Sema... » (Lq 12 :33) ; "mur, biegh li għandek u agħtih lill-foqra » (Lq 18:22) ; "X'hin niżel l-art mid-dgħajsa ra kotra kbira ta' nies u tħassarhom għax kienu qishom ngħag bla ma għandhom ragħaj, u qabad ighallimhom hafna hwejjeġ" (Mark 6:34).

Ma ninsewx imbagħad id-diskors tal-Muntanja: «Imberkin dawk li huma foqra f'qalbhom, għax għalihom hi s-saltna tas-smewwiet » (Mt 5:3). L-ideja ta' San Mattew hi li dawn in-nies iħarsu lejn Alla għax m'hemmx il-ġid li jtellifhom; "Imberkin dawk li qalbhom helwa, għax jiksbu l-art" (Mt 5:5). Min hu fqir f'qalbu però għandu garanzija li ser ikun mal-Mulej dejjem: "Imberkin dawk li qalbhom safja, għax huma jaraw lil Alla" (Mt 5:8).

Konklużjoni

Il-filosofu ġeżwita Theilhard de Chardin jikkummenta li: "Id-dinja hija għal dawk li huma kapaċi joffru tama tassew kbira". Jeħtieġ mela li nkunu iktar fqar f'qalbna u fl-ispirtu u nħarsu lejn Kristu li qalilna: "U meta nintrefa' 'l fuq mill-art, jiena niġbed il-bnedmin kollha lejja" (Ġw 12:32). Kristu hu għalhekk it-tama tagħna: "Hu li kien għani, sar fqir minhabba fikom biex jagħnikom bil-faqar tiegħu" (2 Korintin 8:9).


CVC LTD. BY THE BASTION ROAD, VICTORIA GOZO MALTA TEL/FAX: 2155 1936 E-MAIL: CVC@GOZOTV.COM URL: WWW.GOZOTV.COM

CVC
citadel video communications
www.gozotv.com

audiovisual productions

MIRJA MISTURA TURISTINI GHAWDEX KLIEM TAKE OFF SAHTEK L-EWWEL LUNAPARK MINN GHAWDEX ZEMERDOL FRUJTIERI 22AM GOZO FUQ IL-F

TELEVISION & RADIO PRODUCTION
DIGITAL POST PRODUCTION
3D ANIMATION
STILL PHOTOGRAPHY
DVD / VIDEO MULTIFORMAT DUBBING
WEDDING SERVICES
AWARD WINNING LIBRARY FOOTAGE




MILL-KUNSILLI LOKALI TA' GHAWDEX

*Informazzjoni u Rapporti mibghuta
mis-Sindki tad-diversi Kunsilli Ghawdxin*

Il-passat taghna nharsu lejha sabiex jimmotivana għall-Futur

Jikteb Noel Formosa, Sindku ta' San Lawrenz



Illum fir-raħal taghna nistghu nġhidu li l-introduzzjoni tal-Kunsill Lokali 14-il sena ilu kienet l-iktar grajja importanti hafna wara dik tat-twaqqif tal-parroċċa. Dan nistghu nġhiduh għaliex illum qed immissu b'idejna r-rivoluzzjoni pożittiva li gabet magħha din il-grajja. Dak li nġhid għalina bla dubju ta' xejn nistghu nġhiduh għall-ibliet u l-irħula kollha ta' Malta u Ghawdex.

Il-politika taghna bhala Kunsill għandha centru wiehed dak kif ser inġibu 'l quddiem lill-bniedem shih. Minn dan il-kuncett titlaq il-hidma taghna. Għalhekk il-pilastri li naħdmu fuqhom huma principarjament tlieta, l-ambjent, l-educazzjoni u l-identità. Dawn il-fundamenti tal-hidma taghna qed jġhinuna sabiex inwasslu aktar il-Kunsill u l-hidma tiegħu qrib iċ-ċittadini.

Grazzi għall-introduzzjoni tal-Kunsilli Lokali is-sens ta' kollaborazzjoni fost iċ-ċittadini taghna kompli jikber. Verament inhoss li f'dan ir-rigward il-Kunsilli Lokali huma providenzjali. F'dinja globalizzata li qed nġixu fiha illum huwa faċli sabiex l-identità tiġi mittiefsa jew aghar titef l-iskop tagħha. L-Unjoni Ewropea tishaq hafna fuq dan l-aspett. Il-harsien ta' l-identità ma jfissirx li ningħalqu fina nfusna imma jfisser li għandna nesponu din l-identità sabiex tiġi apprezzata aktar. Nemmen li aktar ma nesponu l-identitajiet partikolari taghna aktar inkunu qed inharsuhom.

Identità u Kultura

Sabiex nġhinu lin-nies taghna f'dan l-aspett, il-Kunsill Lokali ħadem bis-shih sabiex jakkwista fondi mill-Unjoni Ewropea u permezz tagħhom jagħti opportunità lill-istudenti u ż-żgħażaġh sabiex jġixu ma' żgħażaġh oħra ta' mparhom. F'dan l-aspett il-Kunsill taghna kien suċċess. Il-lokalità taghna ġiet magħżula għall-aħjar prattika tal-proġett YOUTH ta' l-Unjoni Ewropea. L-esperjenzi li kellha l-lokalità taghna u kif għamlet l-aħjar użu minn dawn il-fondi ġejjin mill-Unjoni Ewropea ġew magħżula bhala l-aħjar prattika f'dan il-qasam mill-Unjoni Ewropea. Minn dawn il-proġetti biss San Lawrenz kien kapaċi jakkwista aktar minn €76,869.32 (Lm33,000) maqsuma fuq 187 żaġħżuġh/a minn San Lawrenz. Permezz ta' dawn il-fondi ż-żgħażaġh taghna kellhom l-opportunità li jiksibu esperjenza kbira ta' qsim ta' ideat u kulturi li ser jibqgħu jiswewlhom għal hajjithom.

Aspett ieħor li permezz tiegħu komplejna nkabbru s-sens ta' kollaborazzjoni kien fil-qasam tal-ġemellagg. Din l-esperjenza għenet sabiex kulhadd fir-raħal taghna kellu l-opportunità li jiftaħ aktar l-orizzonti. Ahna ridna li l-hbiberija bejn iż-żewġ lokalitajiet tkun mhux biss fuq livell ta' amministrazzjoni imma aktar fuq livell ta' poplu. Naħseb li anke hawn wasalna. Biex naghmlu dan tlabna wkoll l-ġhajjnuna ta' l-Unjoni Ewropea u wasalna wkoll ksibna għajjnuna finanzjarja ta' €29,280.82 (Lm12457.80). F'dan ir-rigward il-Kunsill taghna ġie magħżul mill-Unjoni Ewropea bhala l-Kunsill mudell għall-pajjiżi ta' l-Unjoni Ewropea. Fi kliem Pierre Mairesse direttur fis-sessjoni żgħażaġh, Sport u relazzjonijiet maċ-ċittadini fi hdan il-Kummissjoni Ewropea kien stqarr li "il-Kunsill Lokali San Lawrenz ġie magħżul għaliex jispira u jimmotiva proġetti li jippromwovu inkluzjoni soċjali, għalhekk il-Kunsill Lokali San Lawrenz anke miċ-ċokon tiegħu qed iservi bhala eżempju għal Ċittadinanza Ewropea aktar attiva."

Inhoss li raħalna fiċ-ċokon tiegħu kien kapaċi jikber f'dinja globalizzata, iċ-ċokon taghna hu għalina opportunità!

Fil-qasam kulturali ukoll ħdimna bla heda kemm fil-kamp lokali u anke fil-qasam nazzjonali. Fil-waqt li komplejna nġhinu lil għaqdiet kulturali u sportivi tar-raħal permezz ta' sapport finanzjarju, komplejna nġhinu fl-organizzazzjoni tal-festa patronali u komplejna norganizzaw Jum San Lawrenz. Dan naghmluh għaliex nemmu li n-nies li jahdmu fil-qasam tal-volontarjat huma minjiera ta' ġid għall-lokalità taghna.

Din is-sena wkoll għall-ewwel darba l-Kunsill Lokali San Lawrenz f'Settembru li għadda organizza Festival internazzjonali fil-bajja tad-Dwejra bl-isem 3D. Dan il-Festival intlaqa' tajjeb hafna u kienu hafna daww il-Maltin, Għawdxin u barranin li attendew. Dan l-event serva sabiex saret propaganda tajba mhux biss għal raħalna imma wkoll għal ġzira taghna u pajjiżna.

Ambjent u infrastruttura

Il-bniedem jixraq post adegwat u sabih fejn jgħix, pero ahna fid-dmir ukoll li nħallu lil ta' warajna post dinjituż fejn jgħixu. B'dan il-hsieb f'moħħna u wkoll bir-responsabbiltà kbira li għandna, l-Kunsill jagħti importanza kbira lill-ambjent.



I r - r a h a l taghna għandu responsabbiltà kbira fejn jidhol l-ambjent. Id-Dwejra hija patrimonju ta' l-u m a n i t à għalhekk il-hidma taghna speċjalment f'din il-bajja trid

tkun b'tali mod u manjiera li nagħtuha l-aħjar protezzjoni. Dan l-aħħar il-Kunsill issieheb mal-Ministeru għal Ghawdex, *Nature Trust* u *Mepa* sabiex twaqqaf kumitat li jipproponi *management* aħjar lil din il-Bajja. Saru diversi konsultazzjonijiet u gie fformulat pjan. Fil-futur dan il-pjan irid jagħti dehra aħjar lil din il-bajja. Fil-konsultazzjonijiet ġew mismugħa dawk kollha li b'xi mod jew iehor għandhom x'jaqsmu ma' din il-bajja. Nista' ngħid li mhux eżerċizzju faċli imma bil-kooperazzjoni ta' kulhadd nemmen li naslu sabiex din il-bajja tibqa' titgawda minn kulhadd.

F'dik li hija infrastruttura l-Kunsill ukoll ma qgħadx lura fil-hidma tiegħu. Għalkemm il-*budget* tal-Kunsill huwa wiehed limitat hafna però nistgħu ngħidu li l-Kunsill hadem u qed ikompli jaħdem sabiex il-lawrenzjan ikollu toroq u postijiet diċenti. Nista' ngħid li 90 fil-mija tat-toroq b'responsabbiltà tal-Kunsill f'dawn l-aħħar snin ġew maqlugħa u magħmula mill-ġdid. Bil-ġhajnuna tal-Ministeru għal Ghawdex hadna hsieb ukoll li ngħinu lil bdiewa taghna billi nipprovdut triqat tajbin li jwasslu għall-egħlieqi tagħhom. Għajnuna oħra li tajna lill-bdiewa kienet dik li minn żmien għal żmien noffru prezzijiet sussidjati fuq sigar taż-żebbuġ. Hsibna wkoll sabiex intaffu l-problema ta' l-ilma tax-xita fit-toroq taghna. F'kull triq li qlajna hsibna wkoll li nagħmlu *water culverts* sabiex l-ilma tax-xita ma jingābarx fit-toroq u fejn stajna qed naħżnu dan l-ilma, fejn ma kienx possibbli l-ilma jintefa direttament fil-widien.



Hsibna wkoll sabiex inzejnu fejn ngħixu, wettaqna l-proġett kbir tal-*playing field*, (l-ewwel waħda tax-xorti tagħha f'raħalna) Għamilna wkoll *Belevedere*. Komplejna nfakkru permezz ta' monumenti, nies mir-raħal li għamlulna unur. Dan l-aħħar waqqafna monument f' gieh Dun Gużep Cauchi. Fil-*ground* ta' l-iskola għall-użu ta' l-iskola u l-*Football Club* taghna wettaqna proġett flimkien mas-*St Laurence Spurs FC* dak ta' *ground* bit-*turf* armat kif suppost bid-dawl. Komplejna wkoll nsebbhu permezz ta' bankini f'diversi postijiet tar-raħal u anke bdejna r-rijabilitazzjoni ta' l-isqaqien tar-raħal.



Edukazzjoni u servizzi soċjali

L-edukazzjoni għall-Kunsill Lokali taghna hija l-fus ta' kollox. Aħna nemmu li jekk nagħtu lin-nies taghna l-opportunità ta tagħlim inkunu qed nagħtuhom l-għodda li sservihom għall-hajjithom.

L-iskola Primarja nagħtuha importanza kbira u ngħinu kemm nistgħu sabiex it-tfal taghna jingħataw edukazzjoni ta' eċċellenza. Apparti dan waqqafna *Child care centre* li nistgħu ngħidu li qed jintlaqa' tajjeb hafna. Meta dhalna għal dan il-proġett ambizzjuż ma konniex nafu kemm huwa b'żonjuż. Konna l-ewwel Kunsill li daħal għall-proġett bħal dan. Illum l-Unjoni Ewropea qed tagħrafna wkoll bħala l-Kunsill li għandu jiġi imitat anke f'dan il-qasam peress li permezz tiegħu qed nippromwovu l-ugwaljanza bejn is-sessi.

Servizz soċjali iehor u importanti huwa dak ta' *sub post office* fil-lokalità. Illum l-anzjani taghna grazzi għal din l-inizjattiva, l-ewwel waħda tax-xorta tagħha li tteħdet minn xi Kunsill Lokali, jistgħu jinqdew f'kull b'żonn tagħhom mingħajr il-htieġa li joqogħdu joħorġu r-Rabat.

Il-kuntatt maċ-ċittadini taghna huwa wiehed importanti hafna. Kuljum kull min irid jista' jkun jaf x'qed jiġri f' raħalna, permezz ta' *website* li tiġi aġġornata minn hin għal iehor. Hsibna li din il-*website* tkun waħda interattiva għall-aħħar u wkoll ta' użu. Permezz tagħha, il-viżitatur jista' jagħmel kuntatt direttament ma' l-amministrazzjoni tal-Kunsill.


Il-librerija għandha rwol importanti wkoll, nagħtu importanza kbira lill-qari. Matul is-sena nieħdu inizjattivi sabiex inheggu l-qari mhux biss fost it-tfal imma aktar u aktar fost il-kbar. Ninvestu flus kbar f'dan il-qasam. Ta' kull sajf norganizzaw diversi korsijiet ta' *reading sessions* u korsijiet oħra li ngħinu lit-tfal u l-kbar ikomplu joħorġu l-potenzjal tagħhom.

Kif semmejt fil-bidu, l-bniedem huwa fiċ-ċentru tal-hidma taghna, għalhekk irridu li kull proġett li nagħmlu nagħmluh għall-bniedem, b'hekk inkunu qed nagħtu id-dinjità li tixraqlu. Niprovaw inwettqu dan bil-fatti billi fil-festa u fil-Milied inqassmu *meals on wheels* u nżuru l-anzjani li jgħixu wahedhom. Nirrikonoxxu suċċessi li jkunu kisbu l-istudenti u ż-żgħażaġ taghna bħal ma hija l-gradwazzjoni li norganizzaw għal dawk li jkunu temmew b'suċċess kors fl-università. U diversi inizjattivi oħra.

Hawn ipprovajt insemmi ftit mill-attivitajiet u l-hidmiet prinċipali li nwettqu. L-isfida li toffri l-politika hija kbira imma meta hija magħmula bl-imħabba timmotivak biex tagħmel aktar. Hekk jiġri fil-Kunsill taghna l-passat qed jimmotivana sabiex waqt li nkomplu ntejbu dak li bdejna inkomplu noħolmu u nwettqu, bħal ma ha nagħmlu fil-futur qarib bil-proġett tal-pjazza, bil-proġett tal-*housing* li ser tibni l-awtorità tad-djar ġo San Lawrence. Bit-tkomplija ta' l-investment fl-edukazzjoni u bl-impenn sabiex inkomplu nattiraw fondi u proġetti mill-Unjoni Ewropea għall-lokalità taghna.

STEDINA LIS-SINDKI KOLLHA TAL-KUNSILLI LOKALI F'GHAWDEX

Nilqgħu artikli u rapporti bir-ritratti fuq xi attivitajiet li saru jew proġetti godda li se jsiru fil-lokalità tagħkom. Ibagħtu r-rapporti *word processed* flimkien mar-ritratti fuq diskette jew CD lid-Direzzjoni tar-Rivista sa' l-aħħar tax-xahar jew bl-email lill-Gozo Press gozopress@onvol.net.

XHIEDA NISRANIJA FL-ISTORJA TAL-KNISJA GHAWDXIJA

Patri Anton Debono S.J. ***(1887 - 1956)***

Wiehed mill-Ghawdxin li ta kontribut kbir fil-qasam missjunarju huwa bla dubju ta' xejn Fr. Anton Debono S.J.

Twieled fir-Rabat Ghawdex fil-25 ta' Frar 1887. Meta kiber hass li

Alla qieghed isejjahlu biex jiddedika hajtu bhala religjuż mal-Ġizwiti u għalhekk fil-15 ta' Settembru 1904 ingħaqad ma' din is-Socjetà. Irčieva l-formazzjoni tiegħu fl-Italja u fl-Ingilterra fejn gie ordnat saċerdot fil-25 ta' Lulju 1920.

F'Settembru ta' 1924 halla lil art twelidu u telaq minn Sqallija lejn l-Indja fejn beda jahdem fost is-Santals, tribù aboriginu fl-Indja li kellhom twemmin primitiv fl-ispirtu u li qatt ma kienu għadhom semgħu bl-aħbar it-tajba ta' Kristu. Ma nistgħux ma nsemmux li huwa kien l-ewwel saċerdot ġizwita mill-Provinċja ta' Sqallija li dakinhar Malta kienet tagħmel magħha, li nbaġhat biex jgħin fil-Missjoni ta' l-Indja u hekk jiftaħ it-triq għal missjunarji oħra. Ftit xhur wara huwa beda l-missjoni fost is-Santals f'Majlispur.

Huwa mpenja ruħu hafna biex isir midhla tal-poplu li kien qieghed jahdem fostu. Anki fost l-ehrex tbatijiet Fr. Debono dejjem wera wiċċ ferhan u daħkan. Dejjem kien lest biex jgħin lil dawkl li kienu fil-bżonn jew li kienu jeħtieġu l-għajjnuna tiegħu. Għalhekk huwa kien stmat hafna mill-poplu Santali, għax sabu fih habib u missier li xejn ma kien isibha bi tqila biex jgħinhom.

Izda x-xogħol f'din il-missjoni ma kien xejn faċli. Ried jieħu hsieb parroċċa u skola, kif ukoll hteiglu jivvjaġġa fuq karrettuni miġbuda mill-gniedes, kif ukoll jimxi taħt xemx tisreġ. Fl-istess hin, ma kellux hlief ikel fqir. Minhabba n-natura dgħajfa tiegħu, saħħtu ċediet taħt dawn il-kundizzjonijiet. Is-Superjuri tiegħu fl-1939 baġtuh Calcutta fejn kompli jahdem u fl-1947, wara 23 sena fl-Indja, inbaġhat

Malta għall-mistrieħ. Meta halla lix-xtut tagħna, qatt ma kien jahseb li kien sejjer jerga' lura, peress li f'dawk iż-żminijiet il-Ġizwiti kienu jmorru l-missjoni għal għomorhom u ma kinux jerggħu lura hlief għal raġunijiet ta' saħħa.

Iż-zjara f'Malta, ghenitu mhux biss biex jirpilja saħħtu, izda wkoll biex isib benefatturi għall-missjoni fost is-Santals, u jhegġeg kemm jista' biex aktar zghazagh jispiraw hajjithom mill-vokazzjoni missjunarja. F'Marzu 1948, Fr. Anton Debono reġa' lura lejn l-Indja, u miegħu ha l-iskolastiku Franz Wirth u 'l Br. Ġuzeppi Fenech. Malli wasal fl-Indja reġa' beda jahdem fost is-Santals qisu zagħzugh. Beda jahdem fl-istazzjon missjunarju ġdid ta' Cilimpur, u b'hekk kellu jerga' jibda mill-bidu. Ma ninsewx li issa kellu 61 sena.

Kien fil-Missjoni tas-Santals li Fr. Debono ċelebra l-Ġublew tad-Deheb, jgħifieri hamsin sena fil-Kumpanija ta' Ġesù, magħrufin bhala l-Ġizwiti. Għal din l-okkażjoni bdew gejjin offerti minn Calcutta, mill-Belġju u anki minn Malta biex jibni knisja f' Cilimpur.

Għat-tmien tas-sena 1955 Fr. Debono beda jhoss uġiġh f'riġlejh. Waqt il-quddies ma kienx jiflah joqgħod iżjed fuq saqajh. Għalhekk baġtuh Calcutta biex jinviżtaħ tabib. Mill-eżami mediku fareġ li ma kienx hemm tama għalih. Izda għamel operazzjoni li mexxiet u s-Superjuri tiegħu baġtuh biex jistrieħ. Izda beda jhossu aħjar u reġa' beda jahdem fl-artijiet tal-missjoni ta' Cilimpur u minn hemm mar iżur xi nsara, tmien mili 'l bogħod.

Kien hawnhekk li tatu puplesija li hallietu paralizzat. Dan ġara f'Ġunju tal-1956. Issa t-tmien tal-hidma missjunarja kien wasal verament. Ittiehed Calcutta, fejn fl-14 ta' Lulju ta' l-istess sena ngħaqad mal-Mulej.


(Din is-sensiela hija mibnija fuq serje ta' artikli 'Il-Pijunier tal-Missjoni tas-Santals' ta' Fr. John Scicluna S.J., li deħru bejn Marzu u Diċembru 2000 fir-Rivista "Lill-Hbniena" flimkien ma' apprezzament ta' dan ir-religjuż fl-okkażjoni ta' mewtu minn P.A. Savona li deher fl-istess rivista f'Settembru 1956).

Angelo Xuereb


LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Hinijiet tal-ftuħ: 10.00am - 1.00pm; 6.00 - 9.00pm



Skont ta' 10% fuq kotba ta' qari tajjeb għat-tfal... is-sena kollha!



Ewropa tal-Kontradizzjonijiet!



Kien fih tassew x'tixtarr u x'tirrifletti l-indirizz tal-Papa lill-membri tal-korp diplomatiku f'it gimghat ilu, meta fost kollox, wara li fahhar l-inizjattiva li jkun hemm moratorju fuq il-piena tal-mewt, issuġġerixxa moratorju simili dwar l-abort.

Il-Papa fahhar lill-Unjoni Ewropea għall-isforzi li qed tagħmel biex din il-piena kapitali tinqata. Benedittu XVI qal li huwa feraħ meta fit-18 ta' Diċembru, l-Assemblea Ġenerali tan-Nazzjonijiet Uniti addottat riżoluzzjoni li titlob lill-istati membri jagħmlu moratorju fuq il-piena tal-mewt. Izda, meta t-tbissima ta' kburija minn wiċċ l-ambaxxaturi tal-pajjiżi tal-punent kienet lanqas ghadha biss għaddiet, huwa ta daqqa ta' ħarta lill-istess pajjiżi Ewropej għall-ipokrisija li juru billi qal: "U nittama b'herqa kbira li din l-inizjattiva twassal għal dibattitu pubbliku dwar il-karattru sagru tal-hajja umana." F'kelma waħda, l-Papa ġibed widnejn daww il-gvernijiet kollha li jippermettu l-abort fil-pajjiżi tagħhom.

L-Ewropa saret kontinent tal-paradossi, tal-kontradizzjonijiet.

Għandna dibattitu shiħ dwar id-drittijiet tal-persuna marida li titlob lit-tobba. Li jkun qegħdin jiehdu ħsiebha biex itemmulha ħajjitha. Forsi dan hu l-aħħar "dritt" fil-vokabularju tad-"drittijiet umani"! Izda mbagħad, fl-istess parlamenti u sezzjonijiet tal-media li huma favur l-ewtanasje, insibu moviment qawwi u feroċi kontra t-tipjip. Ghax it-tipjip joqtol! Ma tridx tkun persuna b'intelligenza sopra-normali biex tagħraf l-implikazzjonijiet ta' dan kollu. Jekk it-tipjip joqtol, allura li persuna toqtol lilha nmifisha bit-tipjip hija xi haġa ħazina! Imma l-awtanasje le!

L-istorja li ħarġet minn Spanja dwar il-mod kif qed isiru aborti ta' nisa li t-tqala tagħhom tkun avanzata, donnha mhix ta' thassib. Għal ħafna, il-fetu mhu xejn. Għalihom il-hajja ma tibdiex mal-konċepiment, anki jekk il-lum ix-xjenza qed turina minn kmieni li "dan" juri moviment u reazzjoni għal kull periklu li jista' jkun hemm kontrih.

Sirna ngħixu f'dinja fejn l-annimali huma trattati aħjar minn fetu uman.

Daww il-movimenti favur id-drittijiet ta' l-annimali jenfasizzaw li m'għandniex nahqruhom.

U tabilhaqq sewwa jagħmlu, għax hekk għandu jkun. Izda mbagħad, l-istess riga ma tintużax mal-fetu. Anki jekk nagħzlu li ngħidu li dik it-tarbija li tinsab tikber fil-ġuf ta' mara li se ssir omm mhix esseri uman, irridu nammettu li hija xi haġa ħajja. Għalhekk, ta' l-inqas, għandna nittrattaw bħalma nittrattaw kreaturi ħajjin oħra, fosthom l-annimali. Izda f'it li xejn nisimghu li l-movimenti li jhambqu tant dwar id-drittijiet ta' l-annimali, u hekk għandu jkun, jagħmlu kampanji biex jiproteġu lit-tarbija mhix mwielda minn dak il-massakru. U fost dawn insibu l-Green Peace u l-World Wildlife Fund.

U dan hu paradoss. F'Settembru li għadda, l-Polonja qajmet għaġha għax ipprotestat meta l-Unjoni Ewropea kienet qed tippromovi l-Jum Dinji Kontra l-Piena tal-Mewt. Il-gvern ta' dak iż-żmien allega li jum bħal dan ma tantx seta' jkun produttiv għax l-UE kienet diġà aboliet il-piena tal-mewt, u ssuġġerixxa li jkun hemm jum dedikat għan-nobiltà tal-hajja umana kollha. Haġa bħal din, argumentaw, tagħmel aktar ġid.

Kelliemi għad-delegazzjoni Pollakka qal li min irid jikkellem dwar il-problema tal-mewt fil-kuntest tal-liġi għandu jiddiskuti wkoll l-ewtanasje u l-abort. Krzysztof Bosk, mil-Lega tad-Drittijiet Pollakka, li hu wkoll membru tal-Parlament Ewropew, qal li hija ipokrisija min-naħa ta' l-Unjoni Ewropea li tippromovi l-abort, mod ta' għajxien distruttiv u l-ewtanasje u fl-istess ħin tippretendi li jimpurtaha mill-valuri tal-hajja f'każ wiehed biss – dak tal-piena kapitali.


X'ma qalulhomx lill-Pollakki għal din il-pożizzjoni? Xlewhom li huma medjevali. Għajruhom li "għadhom lura". Li huma reazzjonarji, li jhobbu d-demem.

Madankollu, l-Papa fakkar lill-Unjoni Ewropea li waqt li hu tajjeb li naraw li l-persuna umana għandha d-dinjità tagħha u għandna niproteġuha, żgur li ma jagħmilx sens li jkollna Jum Kontra l-Piena Kapitali mingħajr ma jkollna wkoll jum dinji għas-santità tal-hajja umana kollha, inkluża dik li għadha ma ratx id-dawl tax-xemx.



TIEQA FUQ L-AMBJENT

Pjanti rari u endemiċi f'Ghawdex



kitba u ritratti ta' Joe Sultana

Il-flora f'Ghawdex hija generalment l-istess bhal dik li tinstab fil-gzejjer l-oħra Maltin. Madankollu wiehed jinnota li hemm diversi differenzi. Ċerti speċi, bħaċ-**Ċentawrja tan-Nuffara** (Stemless Centaury - *Centaurea acaulis*) u t-**Tewm ta' Ghawdex** (White Round-headed Garlic - *Allium arvense*) jinstabu f'Ghawdex u ma jinstabux fil-gżira ta' Malta, għalkemm jinstabu f'pajjiżi oħrajn. Hemm xtieli slavaġ oħra li jinstabu f'Malta u ma jinstabux jikbru f'Ghawdex. Insibu wkoll pjanti, bhall-**Mustarda Salvaġġa** (Charlock - *Sinapis arvensis*) u s-**Sigra tal-Virgi** (Chaste Tree - *Vitex agnus-castus*), li huma frekwenti f'Ghawdex, filwaqt li huma rari hafna fil-gżira ta' Malta. F'Ghawdex insibu numru ta' speċi li huma endemiċi għall-Gzejjer Maltin, jiġifieri pjanti li ma jinstabux jikbru fis-selvaġġ f'pajjiżi oħra. Fost dawn anke nsibu xi pjanti endemiċi Ghawdxin, jiġifieri jinstabu biss f'Ghawdex u mkien iżjed. Mhux biss ma jinstabux fil-gzejjer Maltin l-oħra, imma lanqas jinstabu jikbru fis-selvaġġ fil-pajjiżi l-oħra kollha fid-dinja. Ngħidu li ma jikbrux fis-selvaġġ, għax jista' jagħti l-kas li jkun jkabbruhom u jikkultivawhom f'xi għonja botaniċi, bħala parti minn kollezzjoni botanika li generalment tintuża fl-istudju tal-botanika.




Sempreviva ta' Ghawdex - pjanta endemika li tinstab biss fl-inhawi tad-Dwejra

Wahda mill-pjanti endemiċi hija s-**Sempreviva ta' Ghawdex** (Maltese Everlasting - *Helichrysum melitense*). Din tinstab tikber fis-selvaġġ fil-blat fl-inhawi tad-Dwejra u l-Qawra (inkluż fuq il-Ġebbla tal-Ġeneral) biss u mkien iżjed, la fil-Gzejjer l-oħra Maltin u lanqas fl-ebda pajjiż ieħor. It-tabib Ġio Carlo Grech Delicata, li fl-1853 kien ippubblika l-ktieb *Flora Melitensis*..... b'aktar minn 700 speċi ta' pjanti, jgħid li kienet tikber f'Wied Babu. Jekk dan kien minnu, inqerdet minn hemm u illum tinsab biss f'Ghawdex. F'*Catalogu tal-Pjanti Indigene*, kontribuzzjoni ta' Carmelo Penza (kuratur tal-ġnien botaniku) li jidher f' *Li Storia ta Malta u Għawdex*, tal-istorjografu Giovanni Faure, ippubblikat fl-1916, ukoll isemmi li kienet tinstab f'Wied Balluta. Izda dan aktarx kien żball għaliex f'Wied Balluta ma jinstabx habitat addattat għal din il-pjanta. Fil-fatt qatt ma giet irrappurtata li tikber f'dak il-post minn xi botanista ieħor Malti. Is-Sempreviva ta' Ghawdex hija arbuxell, jiġifieri pjanta pjuttost baxxa li tifforna njam kompatt u li jkollha diversi zkkuk ewlenin heġgin mill-livell ta' l-art. Hija pjanta perenni, jiġifieri tgħix għal numru ta' snin. Togħha sa xi metru. Għandha weraq b'kisja ta' pil folt, tawwali u

abjad tant li l-pjanta tidher ta' kulur griz ċar. Il-fjuri żgħar jiffurmaw bukketti żgħar, ta' kulur isfar jgħajjat, fit-truf taz-zkkuk. Twarrad generalment f'Mejju u Ġunju.

Pjanta oħra endemika hija z-**Żigland ta' Ghawdex** (Maltese Hyoseris - *Hyoseris frutescens*). Filwaqt li din tinstab inxerda sew f'Ghawdex, partikolarment fil-Widien tal-Kantra u tax-Xlendi u matul il-kosta fit-tramuntana, minn taċ-Ċawla sax-Xwejni, hija rari hafna fil-gżira ta' Malta, fejn tinstab f'zewġ inhawi biss. Generalment tikber fil-blat f'habitat ta' rdumijiet u sisien ta' qrib il-baħar. Hija arbuxell żgħir li jhaddar u jwarrad is-sena kollha. Il-fjuri sofor jixbħu lil tat-T'fief. Il-weraq kemxejn imlahham u jleqq, mifruq b'hafna pizzi ġejjin għat-tond. Kienet deskritta għall-ewwel darba fl-1988 minn zewġ botanisti Taljani, Salvatore Brullo u Pietro Pavone. Dawn iż-zewġ botanisti, sena qabel (fl-1987), kienu wkoll iddeskrivew għall-ewwel darba pjanta oħra endemika għall-Gzejjer Maltin, il-**Bjanka ta' l-Irdum** (Maltese Cifforache - *Cremnophyton lanfrancoi*), bl-isem xjentifiku ddedikat lill-botanista Malti Edwin Lanfranco. Dan l-arbuxell jikber fix-xfar ta' sisien għoljin. Rari, u f'Ghawdex tinstab fl-inhawi tad-Dwejra, fuq il-Ġebbla tal-Ġeneral, f'Ta' Ċenċ u f'San Dimitri.

Insibu madwar tmien speċi oħra ta' pjanti endemiċi Maltin li jikbru f'Ghawdex. **Widnet il-Baħar** (Maltese Rock-centaury - *Cheirolophus crassifolius*), il-pjanta nazzjonali, hija wahda minnhom. Ma tantx hi komuni f'Ghawdex u tikber biss fix-xfar tas-sisien fin-nofsinar tal-gżira fl-inhawi f'Ta' Ċenċ u tax-Xlendi. Hija arbuxell, b'weraq qisu manku ta' mgħarfa, lixx u kemxejn imlahham. Ir-ras tal-fjuri vjola, jixbħu lill-ward tax-xewk, u jikbru fit-truf ta' zkkuk twal. Twarrad minn Mejju sa Lulju. Din il-pjanta kien iddeskriviha għall-ewwel darba l-botaniku Malti t-tabib Stefano Zerafa fl-1827 bħala *Centaurea spathulata*. Dan l-isem oriġinali xjentifiku tagħha, kellu jinbidel wara xi żmien għax kien diġà ntuża għal speċi oħra, qabel ma semmiegħa Zerafa. Pjanta endemika Maltija oħra li tinstab f'Ghawdex, hija l-**Bebuna tal-Baħar** (Maltese Sea-Chamomile - *Anthemis urvilleana*). Annwali, jiġifieri hija pjanta li minn



Bebuna tal-Baħar - endemika għall-Gzejjer Maltin u tikber hdejn xatt il-baħar.

x'hin tinbet miż-żerriegħa sa ma żżerra u tmurt tieħu sena jew inqas. Frekwenti u tikber ċatta ma' l-art, hdejn il-baħar, fejn ġieli tifforna twapet żgħar ta' fjuri sofor b'raġġi bojod, irrangati b'mod li hemm minnhom qishom neqsin.

Is-sottospeċi endemika (*melitensis*) tal-giżi kkultivat ukoll tinstab frekwenti f'Ghawdex. Din maghrufa bhala **I-Giżi ta' Malta** (Maltese Stocks - *Matthiola incana melitensis*) u tikber fl-inħawi f'Ta' Ċenċ, il-Kantra, id-Dwejra, fuq il-Ġebbla tal-Ġeneral, u fil-Ponta' ta' San Dimitri. Fil-gżira ta' Malta hija rari hafna. Twarrad fir-rebbieġha bi fjuri vjola ċari. Il-weraq ikun bajdani minħabba kisja pil folt u ġieli jkun bix-xifer immewweġ. **Is-Siġra ta' L-Irmied** (Maltese Salt Tree - *Darniella melitensis*), maghrufa wkoll bhala **Xebb**, hija pjanta oħra endemika. Filwaqt li f'Malta tikber biss f'ċerti nħawi matul il-kosta, f'Ghawdex tikber anke fil-qalba tal-gżira u hija komuni f'diversi rħula u għoljiet, fosthom mas-swar taċ-Ċittadella u fil-blat ta' taħthom. Tikber qisha siġra folta, żgħira u toġhla anke sa tlett metri, b'weraq irqiq imlaħħam. Ir-Russu, Viktor Petrovich Botchantzev, kien il-botanista li ddeskriviha għall-ewwel darba fl-1976.

It-Tenghud ta' Malta (Maltese Spurge - *Euphorbia melitensis*) maghrufa wkoll bhala Tenghud tax-Xagħri, il-**Limonju ta' Malta** (Maltese Sea Lavender - *Limonium melitense*), kif ukoll **it-Tewm Irqiq ta' Malta** (Maltese Dwarf Garlic - *Allium lojaconoi*), huma pjanti li ma jikbru mkien fid-dinja hliet fil-Gzejjer Maltin, u b'xorti tajba nsibuhom ukoll frekwenti f'Ghawdex.

Bhal f'kull gżira oħra, f'Ghawdex insibu numru ta' pjanti li jkunu rari hafna, għalkemm ikunu jinstabu komuni f'pajjiżi oħra. Waħda minn dawn, speċi ta' **Ċentawrija**, instabet tikber dan l-aħħar fuq l-Għolja tan-Nuffara, fl-2001, minn Rita Buttigieg, Ghawdxija, meta kienet studenta fl-Università ta' Malta. Din il-pjanta, li kif kien jixraq issemmiet **Ċentawrija tan-Nuffara**, hi maghrufa biss minn fuq din l-għolja fil-gzejjer Maltin. Perenni, tikber baxx ma' l-art u twarrad fir-rebbieġha bi fjuri sofor, li fil-forma jixbħu lil tax-xewk. Barra minn Malta tinstab frekwenti fit-Tuneżija u anke fuq il-gżira ta' Lampedusa. **Il-Felċi Rqiq** (Common Spleenwort - *Asplenium trichomanes*) mhix xi pjanta settakolari. Pjanta żgħira u delikata, b'weraq żgħir, li tikber f'toqob u xquq fil-blat. Il-botanisti kienu hasbu li din kienet inqerdet minn pajjiżna iżda dan l-aħħar, fl-2006, reġgħet instabet minn botanista zagħżuġ Malti Timothy Tabone, f'erja żgħira fil-blat fl-inħawi Ta' Ċenċ. Ma tinstab imkien iżjed fil-Gzejjer Maltin. **L-Ilsien I-Ghasfur tal-Blat** (Shrubby Campion - *Silene fruticosa*) ukoll tinstab f'Ghawdex biss fil-Gzejjer Maltin, u hija rari hafna; tikber biss f'żriezaq tal-blat f'Wied Sabbar (Ta' Ċenċ) u fil-Wied tax-Xlendi.

Ċerti speċi ta' pjanti jikbru biss f'ambjent li huwa addattat għalihom, u għalhekk meta t-tip ta' ambjent li jikbru fih ikun skars fil-pajjiż, jirrizulta li l-ispeċi jkunu skarsi wkoll. Każ tipiku huwa l-ambjent maghruf bhala l-**gharam tar-ramel** (bl-Ingliż - *sand dunes*). F'Ghawdex dan it-tip ta' ambjent jinstab biss fil-bajja tar-Ramla, bejn ix-Xagħra u n-Nadur, fejn ftit 'l gewwa mill-bajja jingemghu hafna gharam tar-ramel. Hemm insibu diversi pjanti li huma addattati għal dan it-tip ta' ambjent u għalhekk f'Ghawdex dawn jikbru hemm biss. Minbarra li huma rari huma fil-periklu li jinqerdu mill-gżira ta' Ghawdex. Fost dawn il-pjanti rari li jikbru biss fir-Ramla, insibu x-**Xewk tar-Ramel** (*Sea Holly Eryngium maritimum*), **it-Tenghud tar-Ramel** (*Sea Spurge - Euphorbia paralias*), **in-Nefel tar-Ramel** (*Sea Medick - Medicago marina*), u **I-Pankrazju** (*Sea Daffodil - Pancratium maritimum*). Din ta' l-aħħar maghrufa wkoll bhala **Ġilju tar-Ramel** jew **Narċiż il-Baħar**. Għandha l-weraq kaħlani u jikber f'għamla spirali.



Pankrazju - dan il-ġilju abjad f'Ghawdex jikber biss fl-gharam tar-ramel fir-Ramla.

Twarrad f'ġilju jfuħ abjad fis-sajf u l-ħarifa. Perenni bil-basla li ġieli tkun fil-fond hafna.

Fost il-pjanti rari f'Ghawdex li huma spettakolari nsibu **I-Fjurdulis Sqalli** (Sicilian Iris - *Iris sicula*). Din hija endemika għal Sqallija u l-Gzejjer Maltin fejn hija rari hafna. F'Ghawdex kwazi nqerdet u tinstab fis-selvaġġ f'roqgħa żgħira fil-blat fil-ġenb tal-Wied tax-Xlendi. Ir-ras tal-fjura kbira, vjola u toġhla 'l fuq minn metru. Twarrad fir-rebbieġha. Għandha weraq wiesia' jhaddar is-sena kollha. Mill-banda l-oħra **I-Kripsis ta' I-Ilma** (Swamp Pricklegrass - *Crypsis schoenoides*) mhi spettakolari xejn. Haxixa żgħira ċatta ma' l-art, kemxejn qasbija. Din fil-Gzejjer Maltin tikber biss fid-Dwejra, Ghawdex, u hija rarissima.



Gherq is-Sinjur - rari hafna - kien maħsub li jikber biss fuq il-Ġebbla tal-Ġeneral.

Iżda l-iżjed pjanta rari li hija sinonima ma' Ghawdex hi **I-Gherq Sinjur** (Malta Fungus - *Cynomorium coccineum*), li tikber fuq il-Ġebbla tal-Ġeneral, u xi drabi fuq il-blat tas-sisien tal-faċċata. F'Malta instabet tikber f'Dingli Cliffs. Din il-pjanta hamranija, bla friegħi u b'weraq mhux żviluppat. Il-fjuri huma rqaq hafna u jiksu l-parti kollha ta' fuq.

Tikber fir-rebbieġha. Hija parassita (bħal budebbus) u tikber fuq l-għerquq ta' arbuxelli li jittolleraw l-impluħa u jikbru qrib il-baħar. Fl-imghoddi minħabba l-forma tagħha kienu jaħsbuha fungu u kienet tqanqal hafna kurzità, għax kien maħsub li tikber fuq il-Ġebbla tal-Ġeneral biss. Fil-fatt tikber f'diversi pajjiżi tal-Mediterran. Kien maħsub ukoll li kellha xi qawwa medicinali u maġika. Fi żmien il-Kavallieri ta' San Ġwann min kien jinqabad jigbru bla permess kien jispiċċa jaqdef fuq ix-xwieni bhala kastig.


Dan it-tagħrif dwar il-pjanti rari u endemiċi juri kemm huwa importanti li nkunu nafu dwar il-flora ta' pajjiżna. Jeħtieġ li napprezzaw iżjed dan il-wirt naturali li jobbligana biex ma nħalluħ jinqered minn Ghawdex. Huwa obbligu li dan il-wirt li jsebbah il-kampanja ghawdxija jithalla mhux mittiefes biex igawduħ wkoll uliedna u wlied uliedna. L-*"off-roading"* illegali li jseħħ bil-vetturi fil-widien, il-hruq bla rażan li kull sajf iseħħ kwazi kullimkien f'Ghawdex, u l-bexx bil-herbiċidi biex jitnaddfu postijiet għall-imnasab f'postijiet ta' importanza naturali u ekoloġika, qegħdin jagħmlu ħsara rreparabbli lil dan il-wirt naturali li huwa wkoll wirt nazzjonali.

Riferenzi:

- Borg, J.J., Lanfranco, E. u Sultana, J. 2007. *Nature in Gozo*. BirdLife Malta, Malta.
- Lanfranco, E. 1989. *Il-pjanti vaskolari endemiċi tal-Gzejjer Maltin*. F'Cortis, T. (editur). *L-Identità Kulturali ta' Malta*. DOI, Malta.
- Lanfranco, E. 1995. *Il-Flora*. F'Sultana, J. (editur). *Il-Flora u l-Fawna ta' Malta*. Dipartiment għall-Harsien ta' l-Ambjent, Malta.
- Lanfranco, E. 1996. *The Flora and Vegetation of Gozo*. F'Farrugia, J. u Briguglio, L. (edituri). *A Focus on Gozo*. University of Malta Gozo Centre, Malta.
- Lanfranco, E. u Lanfranco, G. 2003. *Il-Flora Maltija*. PIN, Malta.

Ibza' ghal Saħħtek

Il-Prevenzjoni Hija Aqwa mill-Kura



minn DR MARIO SALIBA MD MMCFD

Bosta nies jassoċjaw is-saħħa mal-mard u l-fejqan. Imma aktar ma jgħaddi ż-żmien, aktar is-saħħa qed tieħu tifsira wiesgħa. Illum nitkellmu dwar kif għandna ngħixu stil ta' hajja 'l bogħod mill-mard. Nitkellmu fuq prevenzjoni aktar milli fuq kura u fejqan mill-mard. Kulhadd jagħraf l-importanza li nipromwovu s-saħħa minn kull aspekt. Biex ikollna popolazzjoni f'saħħitha rridu lkoll nagħtu sehemna, għax minn dak li kull wieħed u waħda minna jagħmel jista' jkollu effett fuq is-saħħa tiegħu personali u ta' l-oħrajn.


Illum nisimgħu ħafna fuq il-mezzi ta' komunikazzjoni dwar dan il-ħsieb. Hemm diversi programmi fuq ir-radju u t-televiżjoni dwar kif għandna nieħdu ħsieb saħħitna. Kulhadd sema' kemm huwa importanti li ngħixu stili ta' hajja favur is-saħħa. Dawn id-drawwiet, biex ngħidulhom hekk, iridu jibdeu fil-familja u fl-iskola meta uliedna għadhom żgħar. Irridu nkunu aħna l-kbar li nagħtuhom l-eżempju. Għalhekk l-importanza ta' dieta tajba, eżerċizzju regolari u hajja mingħajr tipjip. Dawn huma affarijiet bażiċi. Id-dieta għandna nħalluha sempliċi kemm jista' jkun. Nevitaw kemm nistgħu hlewriet, laħmijiet u xahmijiet. Dan ma jfissirx li ma nistgħu nieħdu xejn minn dawn l-affarijiet, imma rridu nkunu moderati u ma neħduhomx ta' kuljum. Veru li l-affarijiet li nieklu ta' kuljum ikun fihom dawn l-affarijiet, imma illum hawn l-għażla u sewwa nagħzlu l-ikel li nixtru u li nieklu. Il-frott frisk huwa l-aqwa tip ta' ikel li kulhadd għandu jiekol kuljum. Xejn ma hemm aħjar mill-frott li flimkien ma' ċerejali, legumi u ħaxix frisk jagħmlu l-baži ewlenija tad-dieta Mediterranja.


F'Malta, bħal pajjiżi oħra Ewropej, l-iktar mard komuni huwa l-mard tal-qalb u taċ-ċirkolazzjoni u l-kanċer. L-ewwel tip ta' mard jista' jkun akut meta wieħed isofri minn attakk ta' qalb jew puplesija u jmut, jew kroniku, meta dak li jkun għal numru ta' snin ikollu bżonn jieħu l-kura bħalma huma pilloli għall-pressjoni, il-qalb jew taz-zokkor. Il-marda taz-zokkor hija ukoll parti minn dan it-tip ta' mard, għax id-diabete stess tista' twassal għall-mard tal-qalb u taċ-ċirkolazzjoni. Il-mard tal-kanċer jibqa' l-iktar mard kiefer għax f'ħafna każijiet ma jaħfirha lil hadd, u wara numru ta' xhur jew forsi snin il-marid ikollu

jċedi. Illum il-mediċina preventiva, barra li qiegħda tistudja dwar dan il-mard kollu rigward kura, qed tagħmel ukoll riċerka kontinwa dwar x'jikkawża dan il-mard biex kemm jista' jkun isiru interventi kmieni qabel il-mard jidhol 'l gēwwa u jkun tard wisq. Hawn għalhekk tidhol it-teknoloġija moderna, fejn illum għandna magni li kapaci jittendu b'ċerti tipi ta' kanċer meta dawn ikunu għadhom fil-bidu.

Nafu fiċ-ċert li l-mard li ser ikollna fil-futur huwa l-mard kroniku, kif ukoll mard bħal Alħziemer jew dimenzja. Illum nafu li l-bniedem qed jgħix iktar u għalhekk għandu bżonn ta' kura fit-tul. Il-kura fil-komunità għalhekk hija importanti ħafna u l-gvernijiet qegħdin isahhuha biex tkun ta' serħan għall-kura fl-isptarijiet. Illum l-ideja li diehla f'kull pajjiż huwa li l-pazjenti kemm jista' jkun jingħataw kura mill-aħjar fil-post fejn igħixu, barra mill-isptarijiet, kemm jista' jkun kemm f'dik li hija saħħa generali kif ukoll saħħa mentali. Illum pazjent kemm jista' jkun nirriabilitawh fil-komunità u nnaqsu ż-żmien li jagħmel l-isptar bla bżonn. Għalhekk il-kura primarja jew il-kura fil-komunità hija importanti ħafna.

Il-kura primarja mhix biss il-viżta li xi kultant wieħed jagħmel għand it-tabib tiegħu, imma hija proċess ta' kooperazzjoni bejn it-tabib u l-pazjent u l-familja tiegħu. It-tabib jista' jservi ta' gwida lill-pazjent biex dan jieħu ħsieb saħħtu aħjar billi jagħmel użu tajjeb mis-servizzi kollha li hemm. It-tabib illum ma jistax jieħu ħsieb il-pazjenti tiegħu totalment waħdu. Għandu bżonn professjonisti oħrajn bħal *carers, nurses, social workers, counsellors*, psikoloġisti, fiżjoterapisti, farmaċisti, *dieticians* kif ukoll tobbja speċjalisti oħrajn li jaħdmu fl-isptarijiet. Dawn kollha flimkien iridu jaħdmu biex il-kura li l-marid jingħata tkun waħda komprensiva u kemm jista' jkun fl-ambjent tiegħu u f'daru stess.





Dan huwa l-idejal modern ta' *teamwork*. Biex dan isehh irid ikun hemm kooperazzjoni bejn dawk involuti, kif ukoll kooperazzjoni bejn is-servizzi li jinghataw mill-istat u s-servizzi li jinghataw mill-privat. Il-pazjent mhux dejjem jista' jhallas għas-servizzi li jkollu b'zonn, imma għandu dritt li jinghata dawn is-servizzi mill-istat. L-istat huwa fl-obbligu li jara li jkun għust fis-servizzi li jinghataw liċ-ċittadini kollha u ma jkunx hemm diskriminazzjoni. Illum it-tabib tal-familja huwa l-persuna l-iktar addattata li tista' tikkoordina dawn is-servizzi biex jintużaw b'mod aħjar u ma jkunx hemm hela ta' rizorsi żejda fl-isptarijiet. Hafna mill-viżti li jsiru fl-isptarijiet mhux dejjem ikun hemm b'zonnhom.

Illum it-tabib irid jirrispetta dak li l-pazjent ikun iħoss u jitkellem miegħu dwar dak li għandu b'zonn. Xi drabi l-aġenda tal-pazjent ma' tkunx l-istess bħal tat-tabib u jkun hemm nuqqas ta' komunikazzjoni. Dan jista' jiġri meta pazjent jitlob xi haġa lit-tabib, li t-tabib iħoss li ma' jistax jagħmilha, bħal ngħidu aħna ċertifikat ta' mard biex ma nibgħatux it-tfal l-iskola meta ma jkunux veru morda. Meta l-aġenda tal-pazjent


u tat-tabib ikunu jaqblu, jiġifieri l-għan ewlieni tal-viżta għand it-tabib tkun waħda ġenwina, mhux biex nużaw it-tabib għal xi skop tagħna, ir-relazzjoni bejn it-tabib u l-pazjent tkun tajba u l-affarijiet jimxu aħjar għall-ġid tat-tnejn.

Il-prinċipji moderni li fuqhom hija msejsa l-kura primarja huma sitta. It-tabib tal-familja huwa l-persuna li jimmaniġġja l-kura primarja billi jservi ta' gwida u koodinatur; jkollu l-hiliet biex isolvi l-problemi kollha tal-pazjent, jekk mhux waħdu bil-għajnuna ta' professjonisti oħrajn; jiehu hsieb lill-pazjent fl-ambjent tiegħu u fil-familja; joffri kura komprensiva li tinkludi prevenzjoni, promozzjoni, kura waqt il-mard u riabilitazzjoni wara l-mard, kura paljattiva f'każ ta' kanċer u kura fit-tul għall-mard kroniku jew tax-xjuħija; u fl-aħharnett kura holistika, jiġifieri kura mill-aspett mediku-bioloġiku, psikoloġiku u soċjali. Dan kollu jsir biex il-pazjent ikun iċ-ċentru ta' l-attenzjoni.

Illum nemmnu li l-pazjent għandu dritt li jkollu l-aqwa servizz ta' saħħa kemm preventiva u ta' kura fil-komunità u fl-isptarijiet. Il-mod kif ngħixu huwa importanti u qabel kolloxx il-pazjent huwa l-aqwa tabib tiegħu nnifsu. It-tabib jista' jgħinek biex tkun f'saħħtek, iżda hemm b'zonn ir-rieda u l-kooperazzjoni tiegħek ukoll. It-tabib ma jistax itik is-saħħa, imma jista' jgħinek takkwistaha.

Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

TISLIBA MALTIJA U BIBLIKA


Hajr lil Emmanuel Ellis

Mindudin

- (1) Illum fih għoxrin posta (7)
- (7) Imsemmi għall-Madonna (5)
- (8) Aġġettiv minn Bibbja (7)
- (9) Il-lok qaddis tas-sigriet tas-seklu (6)
- (11) Hekk kien l-Uffiċċju tal-Prim Ministru ((5)
- (13) Li ma jifharrekx (4)
- (14) Il-halliel it-tajeb hekk għamel dwar il-ħażen tiegħu (7)
- (15) Bħad-dubbien ta' l-idjoma (4)
- (16) Warrabt minn hawn (5)
- (17) Il-belt ta' Sant Antnin (6)
- (21) Dan il-hin hu addattat għall-konverżjoni (4, 3)
- (22) Għamilt hekk fil-laħam il-haj (5)
- (23) Mit-tvemmin nagħmlu "emmnut", mill-imħabba nagħmlu "maħbub", u hekk nagħmlu mit-"tama" (7)

Weqfin

- (2) Il-post ta' l-istudji għolja (10)
- (3) Kien jgħammar f'post li mhux daru (8)
- (4) Bl-4 wieqfa u bil-jewwilla ma timla l-ebda bixkilla (4)
- (5) Il-kap tal-Knisja Universali (4)
- (6) L-ewwel virtù teologali (4)
- (9) Minn dawn tagħha tingħaraf is-sigra (5)
- (10) Oħt il-għerf (10)
- (12) Dell ġej mit-Taljan (5)
- (13) Baqalna (8)
- (18) Dawra durella mad-dar tiegħu (4)
- (19) Li jinfirex f'kobar immens (4)
- (20) Raġel hekk kien Ġużeppi l-għarus ta' Marija (4)

**TISLIBA - Jannar 2008**

Isem u Kunjom _____

Indirizz _____


Post Code _____

It-Tisliba trid tasal lil "Il-Hajja f'Ghawdex", Lumen Christi Media Centre, Triq Fortunato Mizzi, Victoria, Ghawdex, mhux aktar tard mill-aħħar jum ta' Frar 2008. Ir-rebbieh jingħata premju ta' tliet kotba tal-Lumen Christi Publications.

**Ir-rebbieha tat-Tisliba Növembru 2007 hi
M. Conċetta Buttigieg, 79, Triq Xandriku, Nadur.**

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE



**"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169**

MIX-XENA SPORTIVA

minn Joe Bajada



Aktar attivitajiet f'Ghawdex mill-Kunsill Malti għall-iSport

Il-Kunsill Malti għall-iSport kompli bil-hidma tiegħu favur iktar Prattika sportiva miċ-ċittadini għawdxin f'Ghawdex stess. Dan l-aħħar ġew organizzati iktar attivitajiet miftuha għal kulhadd. L-ewwel attività li saret kienet *Festival* iehor



Sportiv bil-kollaborazzjoni mal-*Gozo Football Association* bhala parti mill-ftehim milhuq bejn iż-żewġ entitajiet. Għal dan il-*Festival* attendew iktar minn mitt tifel u tifla fejn hawn ġew ipprattikati diversi *fun games* u tipi ta' sport differenti fosthom anke loġħob tal-*football*. Dan kollu sar fi sfond muzikali kkummissjonat mill-Kunsill Malti għall-iSport li offra wkoll flixken ta' ilma lil kulhadd.

Il-Kunsill Malti għall-iSport b'attivitajiet bħal dawn qed jesprimi b'mod attiv u prattiku li m'għandu jkun hemm l-ebda diskriminazzjoni fejn jidhöl l-isport u li kulhadd għandu jingħata l-opportunità li jieħu sehem fl-isport għax dawn l-attivitajiet sportivi jirrispettaw id-dinjità umana. B'hekk ukoll it-tifsira ta' l-isport u dawn il-prinċipji mhux biss isiru magħrufa u aċċettati aktar, imma li jkun implimentat b'mod konkret u strateġiku fil-hajja ta' kuljum. Dan kollu fl-isfond li l-isport huwa għodda b'saħħitha u effikaċi biex il-poplu tagħna jkun jista' anke jilhaq miri ambizzjuzi fit-tiġib ta' l-*standards* tal-kwalità tal-hajja.

Attività oħra li kienet organizzata mill-Kunsill Malti għall-iSport kienet dik tal-*Bike Ride* li telqet mill-Port tal-Mgarr u baqgħet sejra lejn ir-rahall ta' San Lawrenz. Fiha hadu sehem diversi ċiklisti Maltin uħud minnhom anke

champions Nazzjonali, kif ukoll dilettanti oħra Għawdxin li huma ferm interessati li jiffurmaw klabb għawdxin taċ-Ċiklizmu. Interessanti ferm kienet anke il-partecipazzjoni bir-rotta taċ-*Chairman* tal-Kunsill Malti għall-iSport, Franco Azzopardi u tas Sindku ta' San Lawrenz, Noel Formosa. It-tluq ta' din il-*Bike Ride* ngħata mill-Ministru għal Ghawdex, Giovanna Debono. Din l-attività sportiva saret



bil-kollaborazzjoni tal-*Malta Cycling Federation*, il-Ministeru għal Ghawdex, il-Kunsill Lokali ta' San Lawrenz u l-*Gozo Football Association*. Bhala għajnunha għal dawn id-dilettanti għawdxin, il-GFA ġa offriet il-facilitajiet tagħha biex dawn ikunu jistgħu jiffurmaw kumitat u jzommu l-laqqgħat tagħhom fl-istess Kwartieri Ġenerali tal-GFA. Bhas-soltu l-Kunsill Malti għall-iSport reġa ha ħsieb ukoll biex l-attivitajiet involut fihom, ikun preżenti wkoll tim mediku bhala prevenzjoni għal xi incident li jista' jinqala'.

B'dawn l-attivitajiet il-Kunsill Malti għall-iSport kompli bil-hidma fejjieda tiegħu biex jagħti dejjem iktar opportunitajiet lill-Għawdxin li jersqu iżjed lejn xi Prattika sportiva u li jdahhlu dejjem iktar il-kuncett sportiv fil-hajja tagħhom u ta' dawk ta' madwarhom.

**GHANDEK IL-BEJT QED JOQTOR
JEW HITAN BIL-MOFFA?
TKOMPLIX TONFOQ FLUS
F'TISWIJA LI MA SSERVIKX!**

...HALLI F'IDEJN

GREZZJU BONELLO

Jiġi jagħtik stima b'xejn

"GrezJos", Triq Filfla, Ghajnsielem.

Tel: 2155 7694 Mob: 9946 9102



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.).

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

Imkejjen Ghawdxin

*Versi ta' Anton F. Attard
Ritratti ta' Joseph J.P. Zammit*




6. Lejn il-Fortina ta' Ras il-Qala

*Immorru, immorru sar-rahhal tal-Qala,
xhin naslu fil-pjazza, 'il fuq dritt induru;
imbaghad naqbd u t-trejqa li tiehu għall-Wileg
sabiex il-fortina fit-tarf nett inżuru.*

*Mit-trejqa tal-Wileg għall-qasam nerhulha
minn qalb il-kampanja li 'l ġewwa ddaħhalna;
in-nizla ftit dejqa fix-xaghri u fir-raba'
fl-inħawi maghrufa "tan-Nemes" twassalna.*

*Hawnhekk qalb il-herba u l-eghlieqi mitluqa
f'dil-ponta hekk imbiegħda tal-Gzira Ghawdxija,
biex kieku l-fortina dritt naslu dlonk naqbd u
mit-trejqa għan-nizla mal-blat il-mogħdija.*

*Wehidha għassiesa tiffaċċa l-fortina,
wehidha fil-holma tal-ġrajja ta' darba,
tiftakar fil-ghadab u l-qawwa ta' l-ghadu,
tiftakar ta' niesna kull bikja u kull karba.*





Djammanti ta' Għawdex

Ritratti mill-Kunsill Lokali Qala

IT-TRUNĊIERA TA' RAS IL-QALA... BEDA R-RESTAWR





Tempur Pressure Relieving Mattresses and Pillows


Healthy back

Your mattress and pillow are more important than you think. Many physical pains are caused or aggravated by unnatural sleeping positions. TEMPUR is recommended by 30,000 medical professionals.

TEMPUR MATTRESS



ORDINARY SPRING MATTRESS



TEMPUR is an open cell visco-elastic, temperature sensitive material that conforms to the exact contours of your body. The open cells allow air to flow through the mattress maintaining the body temperature. The spherical cell structure gently moves around the curves of your body giving you total support where you need it but with no counter pressure.

www.arcidiacono.com

BORIS ARCIDIACONO

233, Tower Road • Sliema • Phone: 2133 3638/9 • Fax: 2133 3665
Rue D'Argens • Msida • Phone: 2133 1617, 2133 7608, 2133 0273 • Fax: 2133 7179